

Vol 31
Nru 170
Ottubru - Dicembru 2010

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

GRAFIKA:

P. Joseph Magro OFM

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1188
Malta.

Tel: 21 242254
Fax: 21 252031

ISSETTJAT U STAMPAT:

Best Print Co. Ltd

Il-Materjal kollu li
jidher f'din ir-Rivista huwa
Copyright © tal-Kummissar-
sarat tal-Art Imqadssa u
l-Edizzjoni TAU, 2010

comalt@ofm.org.mt
www.ofm.org.mt

Qoxra Quddiem:
Qumran - Wahda mill-grotti

Werrej



5



16



23

27



5 **Qumran**

16 **Irid li jsibna biex nkunu
miegħu mill-ġdid**

23 **Is-Sehem shih tan-Nisa fl-Atti
tal-Appostli**

27 **Il-Via Dolorosa (4)**

36 **L-Apokrafi**

41 **Sacerdozju ta' Kristu
fl-ittra lil-Lhud (4)**



36



L-INSARA FIL-LVANT NOFSANI

Fil-ġranet 10-24 ta' Ottubru saret l-Assemblea Straordinarja tas-Sinodu tal-Isqfijiet għal-Lvant Nofsani, fuq xewqa tal-Papa Benedittu XVI. Kien l-istess Papa li ħabbar dan is-Sinodu meta żar l-Art Imqaddsa f'Mejju 2009. Fiż-żjara pastorali li għamel fil-gżira ta' Ċipru f'Ġunju li għadda, Benedittu XVI kien ipprezenta d-dokument preparattiv tas-Sinodu lill-Isqfijiet li kienu preżenti għal dan l-avveniment. It-tema tas-Sinodu kienet: "Il-Knisja Kattolika fil-Lvant Nofsani: komunjoni u xhieda. Il-ġemgħa ta' dawk li emmnu kienu qalb waħda u ruħ waħda (Atti 4,32)".

Għas-Sinodu attendew l-Isqfijiet ta' diversi Knejjes Kattoliċi preżenti fil-Lvant Nofsani. Barra l-Knisja Kattolika Latina, rappreżentata l-aktar mill-Patrijarka Latin ta' Ġerusalem, Fouad Twal, fil-pajjiżi tal-Lvant Nofsani l-Insara huma fil-maġġoranza tagħhom membri ta' Knejjes ta' riti Orjentali. Dawn jinkludu l-Knisja Griega Kattolika (Melkita), il-Knisja Maronita (fil-Libanu), il-Knisja Sirjaka Kattolika, il-Knisja Armena Kattolika, il-Knisja Kopta Kattolika (fl-Eġittu), u l-Knisja Kaldea. Dawn il-Knejjes huma kollha magħqudin mal-Papa bħala kap tal-Knisja, għalkemm isegwu liturġija proprja li hi segwita wkoll mill-Knejjes Ortodossi li mhumiex f'komunjoni ma' Ruma, bħalma hu l-każ tal-Knisja Griega Kattolika li ssegwi l-liturġija Bizantina bħall-Knisja Griega Ortodossa.

Fost dawn l-Isqfijiet ta' diversi riti preżenti fis-Sinodu, kien hemm ukoll il-Kustodju

...editorjal

L-Insara fil-Lvant Nofsani



tal-Art Imqaddsa, Patri Pierbattista Pizzaballa ofm. Il-Frangiskani, bhala kustodji ufficjali tas-Santwarji tal-Fidwa, jahdmu mhux biss fl-Art Imqaddsa imma fil-pajjiżi kollha tal-Lvant Nofsani, u għandhom kuntatt haj mal-Knejjes kollha li huma prezenti f'dan ir-reġjun (Eġittu, Israel, Palestina, Libanu, Sirja, Ġordanja, Turkija, Iraq, Kuwait, Stati tal-Golf Persiku). Flimkien mal-Kustodju kienu prezenti wkoll bhala esperti Patri Frédéric Manns ofm, professur tal-Eseġeżi Biblika u l-Ġudaiżmu fil-iStudium Biblicum Franciscanum ta' Ġerusalem, u Patri Claudio Bottini ofm, dekan tal-Fakultà ta' Teologija Biblika u Arkeologija fl-istess Studium.


Is-Sinodu tal-Isqfijiet tal-Lvant Nofsani kellu l-iskop li jagħmel evalwazzjoni tal-qagħda prezenti tal-Knejjes Kattoliċi prezenti f'dan ir-reġjun. Fid-dokument preparatorju saret analiżi tas-sitwazzjoni tallum, li hi preokkupanti. In-numru ta' Kattoliċi li jgħixu fil-Lvant Nofsani dejjem jonqos. Naqas

b'mod drastiku fl-Art Imqaddsa, fejn il-Kattoliċi ta' diversi riti ma jwasslux għal aktar minn 1% tal-popolazzjoni. Postijiet bħal Betlehem, fejn l-Insara kienu f'maġġoranza, illum saru postijiet ta' maġġoranza Islamika. Fil-Libanu l-Insara huma 35% tal-popolazzjoni, filwaqt li fl-Iraq aktar minn nofs miljun Insara kellhom jaharbu mir-reġjun ta' Mosul (Niniveh) minhabba vjolenza fundamentalista Islamika. Is-sitwazzjoni tal-Insara fl-Eġittu u fit-Turkija mhijiex daqshekk tajba, bi knejjes li ġew meqrudin, u bi qtil ta' saċerdoti Kattoliċi, inkluż l-Isqof Kapuċċin Luigi Padovese, maqtul fit-Turkija f'Mejju li għadda.

Fl-istess hin is-Sinodu eżamina u ippropona elementi ta' tama għall-gejjieni tal-Kattoliċi fir-reġjun. Iz-żerriegħa tal-għaqda bejn il-Knejjes u tal-inkulturazzjoni diġà bdiet tagħti l-frott tagħha, kif ukoll is-sehem tal-Kattoliċi fil-ħajja politika u soċjali ta' dawn il-pajjiżi. F'xi pajjiżi, bħalma huma l-Ġordanja, is-Sirja u l-Libanu, il-Kattoliċi jgawdu minn paċi u libertà

ta' kult u ta' espressjoni relattivi. L-istess nistgħu nġhidu dwar il-Kattoliċi fl-Art Imqaddsa, imma hawn il-problemi jinqalgħu minhabba l-okkupazzjoni Israeljana ta' bliet Insara bħalma hi Betlehem, fejn il-Kattoliċi jsibu ruħhom magħluqin f'territorju limitat bi ftit opportunità ta' moviment liberu.

Is-Sinodu kien ukoll okkażjoni biex jinbnew pontijiet mar-religjonijiet oħrajn prezenti fir-reġjun, partikolarment ir-religjon Islamika u r-religjon Lhudija. L-Isqfijiet fis-Sinodu għarfu l-elementi komuni bejn dawn ir-religjonijiet u l-Kristjaneżmu bhala bażi tad-dialogu. Fl-istess hin huma talbu biex jitharsu l-interessi tal-minoranza Kristjana f'dan ir-reġjun, biex ikun hemm aktar tolleranza lejn l-Insara f'pajjiżi li għadhom jichdu dan id-dritt (Għarabja Sawdita), u biex tingħata l-libertà ta' kult lil daww kollha li jemmu fl-istess Alla ta' Abrahāam, kemm jekk huma Lhud, Insara jew Musulmani.



Noel Muscat ofm

Is-sit arkeoloġiku ta' Qumran (Khirbet Qumran), f'it 'il ġewwa mix-xatt tal-majjistral tal-Baħar il-Mejjet, hu wiehed mill-aktar siti arkeoloġiċi importanti fl-Art Imqaddsa. Fl-1947 ġriet l-aħbar li kienu nstabu diversi rotoli fl-għerien tal-blat għoli ta' dan is-sit fid-deżert tal-Lhudija, li jixhtu dawl fuq l-istorja tal-perjodu tat-Tieni Tempju (520 q.K. – 70 w.K.), u l-aktar tal-perjodu mit-tieni seklu q.K. sal-qerda definittiva tat-Tempju fis-sena 70.

Id-deżert tal-Lhudija, reġjun ta' nixfa kbira, irnexxielu jippreserva dan it-teżor għal kważi elfejn sena. Fl-1947 tifel Palestinjan, li kien Bedwin tad-deżert, u li kien qieghed jirgħa l-mogħoż f'dawn l-inħawi, mar ifittex mogħża li kienet spicċat mitlufa f'għar. Malli xeħet ġebbla fl-għar biex iġegħlha toħroġ minn hemm sema' hoss ta' fuħħar jinkiser. Dan imlieħ bil-kurzità u daħal fl-għar, fejn sab diversi ċilindri tal-fuħħar li fihom kien hemm rotoli tal-parċmina b'kitba bil-Lhudi. Minn meta l-aħbar xterdet bħal leħħa ta' berqa, jġigifieri mill-1947, is-sit ta' Qumran ġie skavat kollu kemm hu, u ma hemmx għar jew toqba fil-blat li ma ġewx imfittxija, u ma hemmx ġebbla li ma ġietx maqluba mill-arkeoloġi, li rnexxielhom isibu diversi oħrajn minn dawn il-parċmini magħluqin fiċ-ċilindri tal-fuħħar, li fihom baqgħu mharsin intatti għal kważi elfejn sena fl-ambjent niexef qoxqox tad-deżert.

Is-sejba tar-rotoli ta' Qumran

L-ewwel sejba li għamlu l-bedwini fid-deżert tal-Lhudija kienet tikkonsisti f'seba' rotoli kbar li nstabu fil-għar numru 1. Iċ-ċirkostanzi politiċi li fihom instab dan it-teżor kienu interessanti. Fl-1947 konna qrib il-gwerra ta' indipendenza ta' Israel, li fl-1948 iddikjara lilu nnifsu bħala stat sovrän. Dan kollu wassal biex is-sejbiet arkeoloġiċi kienu wkoll vittmi ta' l-avvenimenti storiċi. Ftit qabel il-fundazzjoni ta' l-Istat ta' Israel il-professur E.L.

Sukenik ta' l-Università Ebrajka irnexxielu jakkwista bil-moħbi tlieta mir-rotoli mingħand negozjant Palestinjan-Kristjan ta' l-antikitajiet minn Betleħem. L-erba' rotoli l-oħrajn li kienu nstabu kienu spicċaw f'idejn Mar Athanasius Yeshua Samuel, Metropolita tal-monasteru Sirjan-Ġakobita ta' San Mark ta' Ġerusalemm. Fl-1949 dan kien telaq lejn l-Istati Uniti u ħa miegħu r-rotoli, imma dam ħames snin jistenna sakemm sab lil xi ħadd li kien interessat jixtrihom. Fl-1 ta' Ġunju 1954 Mar Samuel ippubblika riklam fil-*Wall Street Journal*, li fih avża li kellu għall-bejgħ erba' rotoli mill-Baħar il-Mejjet. Induna b'dan ir-riklam Yigael Yadin, iben il-professur Sukenik, li kien għadu kemm irtira mill-inkarigu ta' Kap ta' Stat Maġġuri fl-armata Israeljana u issa ngħata b'ruħu u ġismu għall-arkeoloġija. Bl-għajnuna ta' intermedjarji rnexxielu jakkwista r-rotoli mingħand Mar Samuel billi hallas is-somma ta' 250 elf dollaru. Hekk ir-rotoli, li missieru kien ilu jfittex għal tant żmien u li kienu saru oġġett ta' tfittxija akkanita, spicċaw kollha f'idejn l-Istat ta' Israel. Parti mill-prezz ta' l-akkwist ingħata minn D.S. Gottesman, filantropu minn New York. L-eredi tiegħu mbaġhad hallsu minn buthom il-bini tax-*Shrine of the Book* fil-Mużew ta' Israel f'Ġerusalemm, fejn dawn il-manuskritti uniċi ġew esposti għall-pubbliku.

Is-seba' rotoli li nstabu fil-għar numru 1 u li baqgħu l-aktar famużi jikkomprendu: Isaija, Dewteroisaija, Kumentarju ta'

Habaqquq, Rotolo ta' radd il-hajr, Regola tal-Komunità (jew Manwal ta' Dixxiplina), Regola tal-Gwerra (jew il-Gwerra bejn Ulied id-Dawl u Ulied id-Dlam), u l-Ktieb Apokrifu tal-Ġenesi, dan ta' l-aħħar miktub bl-Aramajk. Dawn ir-rotoli kbar ġew iddeċifirati u ppubblikati.

Is-sit arkeoloġiku ta' Qumran: l-għerien

Bejn is-sejba tar-rotolo fl-għar numru 1 u l-bidu tar-riċerka arkeoloġika sistematika f'Qumran għaddiet almenu sena. Ma ninsewx li ż-żona li fiha jinsab is-sit ta' Khirbet Qumran, sal-Gwerra ta' l-1967, kienet tinsab fil-Ġordanja, u kien biss f'dik is-sena li Israel okkupa x-Xatt tal-Punent tal-Ġordan u għalhekk Qumran spicċa taħt sovranià

Israeljana. It-tfittxija fl-għerien l-oħrajn għal rotoli simili għal dawk li kienu nstabu fl-1947 kompliet qabel xejn mill-Bedwini Għarab, li ma kienx jimpurtahom mill-arkeoloġija, imma biss milli jaqilgħu l-flus billi jbigħu l-manuskritti, u li għalhekk ħarbtu ż-żona kollha, u forsi xerrdu mar-riħ materjal prezzjuż.

Fil-bidu ta' l-1949, il-post li fih kien hemm l-għar numru 1 ġie fl-aħħar identifikat mill-awtorità arkeoloġika tal-Ġordanja. G. Lankester Harding, direttur tad-Dipartiment ta' l-Antikitajiet tal-Ġordanja, flimkien ma' Patri Roland de Vaux, Dumnikan Franciż mill-*Ecole Biblique* ta' Ġerusalemm, bdew l-iskavi sistematiċi ta' dan l-għar. L-esplorazzjoni wasslet biex jiġu misjuba diversi frammenti ta'

Banjijiet ritwali tal-Esseni




manuskritti, fosthom partijiet mis-seba' rotoli originali.

Sadanittant il-Bedwini komplew it-tfittxija tagħhom tar-rotoli biex hekk ikollhom manuskritti antiki xi jbigħu. Il-fatt li l-Bedwini komplew joffru frammenti ta' manuskritti għall-bejgħ, l-aktar fis-swieq ta' l-antikità ta' Betleħem, kien jindika li huma kienu sabu għerien oħrajn barra l-għar numru 1 li fih l-arkeoloġi kienu xeħtu l-attenzjoni tagħhom.

Bejn l-1951 u l-1956 sar sforz kbir u attività intensa ta' skavi arkeoloġiċi fiż-żona ta' Qumran, kemm biex jinstabu għerien li jaħbu fihom ir-rotoli kif ukoll biex jinstabu postijiet li kienu marbutin b'xi mod mal-manuskritti. L-arkeoloġi ikkoncentraw it-tiftix tagħhom

fuq medda ta' 8 kilometri ta' rdumijiet li jħarsu fuq il-Baħar il-Mejjet fiż-żona ta' Qumran. Fi ħdax mill-bosta għerien taż-żona huma sabu manuskritti. Fil-fatt il-Bedwini sabu hames manuskritti u l-arkeoloġi sabu sitta. Kienet għieda kontra l-ħin u l-qerda tal-manuskritti li l-Bedwini mhux l-ewwel darba kienu jaqsmuhom fi frammenti biex ikollhom xi jbigħu bi prezzijiet għoljin u min jixtrihom ikollu jara kif jista' jsib il-frammenti neqsin! Fl-għar numru 3 instabu ċilindri tar-ram li fihom jingħad li kien hemm diversi teżori moħbija, imma li forsi dwarhom nibtu diversi stejjer fittizji. L-għar numru 4 instabu fih 15-il elf framment ta' diversi testi. L-għar numru 11, li fih instabu diversi manuskritti fl-1956,

Deżert tal-Lhudija u l-monasteru ta' Wadi Qelt



baqa' maghruf l-aktar ghas-sejba tar-Rotolu tas-Salmi, it-traduzzjoni (*Targum*) Aramajka ta' Gob, u r-Rotolu tat-Tempju, li hu l-itwal manuskritt ta' Qumran (29 piedi twil). Yigael Yadin akkwista r-Rotolu tat-Tempju fl-1967 u issa hu wkoll imħares fix-*Shrine of the Book* f'Ġerusalemm. Il-kumplament tal-manuskritti, ħafna minnhom frammenti, jinsabu fil-Mużew Rockefeller ta' Ġerusalemm.

Khirbet Qumran **(ir-rovini ta' Qumran)**

Patri de Vaux kien konvint li fl-inħawi qrib l-għerien li fihom instabu r-rotoli tal-Baħar il-Mejjet, seta' kien hemm xi post ta' abitazzjoni ta' dawk li kienu ipproduċew dawn ir-rotoli. Fil-fatt l-iskavi li saru fuq il-medda art li hemm bejn l-irdumijiet u l-Baħar il-Mejjet kixfu fdalijiet estiżi ta' bini fil-ġebel li għandu medda ta' 80 metru b'100 metru, u li kien għadu intatt sa ċertu għoli. L-istrutturi jidhru li ma kinux bini la militari u lanqas għall-użu privat, imma pjuttost għal skop komunitarju. Mhux biss, imma fil-qrib instabu wkoll fdalijiet ta' oqbra.

Il-fuħħar li nstab fir-rovini kien jixbah lil dak li nstab fl-għar numru 1 u ikkonferma r-rabta bejn dan il-bini u l-għerien li fihom, għal xi raġuni, kienu tpoġġew iċ-ċilindri tat-tafal bir-rotoli. Wara l-ewwel skavi Patri de Vaux ħareġ bit-teżi li dak il-post ma kien xejn aktar għajr l-irtir tad-deżert tas-setta ta' l-Esseni, li jissem mew minn diversi storiċi tal-qedem. Il-membri ta' din is-setta kienu

jgħixu f'dawn l-inħawi, x'aktarx fl-għerien, jew f'tined, imma kienu jiddependu minn dan il-bini ċentrali għall-ħtiġijiet komunitarji tagħhom, l-aktar għall-użu ta' l-ilma, għall-ikel, u għall-organizzazzjoni tal-ħajja komunitarja u ta' l-attività tagħhom. Bejn l-1956 u l-1958 saru skavi fil-lokalità viċina ta' En Feshka, u hemmhekk instabet medda oħra ta' art li kienet parti mill-oqsma ta' Qumran, f'dan il-każ għal skop agrikolu.

L-istruttura tal-binja hi interessanti ħafna. L-ewwel ħaġa li tolqot l-għajn hi struttura għolja aktar mill-kumplament tal-binja, li evidentement kienet torri ta' protezzjoni li kien jiddomina dan il-kumpless. Minn fuq dan it-torri wiehed jilmah dehra panoramika tal-pjanura li testendi ruħha maxxatt tal-Baħar il-Mejjet minn Ġeriko lejn it-tramuntana sa fejn jaslu l-irdumijiet tad-deżert fuq ix-xaqliba tan-nofsinar. Faċċata jidher il-Baħar il-Mejjet u l-għoljiet ta' Mowab, fuq ix-xaqliba tal-Gordanja, bl-għolja tan-Nebo li fuqha miet Mosè. Bħala punt ta' osservazzjoni t-torri seta' jservi ta' difiża f'każ ta' attackki, għax in-nuqqas ta' veġetazzjoni fid-deżert irendi l-viżta ċara sa kilometri bogħod.

L-ewwel mistoqsija li tiġi lil min jara din il-binja hi minn fejn kien jinġieb l-ilma għall-użu ta' din il-komunità, li mix-xeħta ma kinitx zġħira fin-numru. It-tweġiba nsibuha fil-kanali li hemm fl-art, u li huma akwedott imħaffer li jġib l-ilma mill-irdumijiet ta' fuq wara. Fid-

deżert tal-Lhudija x-xita tinżel biss rarament, imma meta tinżel tkun qawwija u l-ilmijiet li jinżlu minn Ġerusalem u Betlehem lejn il-Baħar il-Mejjet isiru nixxiqhat qawwija ta' ilma li jgħri lejn il-Baħar il-Mejjet f'distanza ta' ftit kilometri u għal hin limitat. Għalhekk

kien importanti li l-ilma jingabar u jinħażen. Għal din ir-raġuni nstabu diversi ċisterni li jiġbru l-ilma tax-xita, u wkoll diversi banjijiet ritwali kbar, li tinżel fihom b'turġien, u li meta kienu jimtlew bl-ilma kienu tassew ikunu fondi. L-abbundanza ta' l-ilma li seta' jingabar

tgħaġġibna fid-deżert, imma kif naraw il-komunità ta' l-Esseni kienet tagħmel użu frekwenti minn banjijiet ritwali, u kellha bżonn ta' riforniment kostanti ta' ilma.

Il-bqija tal-komplex arkeoloġiku juri li ma kienx fih abitazzjonijiet privati, imma ċertament

kellu ambjenti komunitarji. Instabu fdalijiet f'sala li jimmarkawha bhala *scriptorium*, jġifieri l-post li fih l-Esseni kienu jipproduċu l-manuskritti. Din is-sejba kienet ċertament l-aktar element importanti fis-sit kollu, għax turi r-rabta intima bejn dan il-bini u

l-għerien li fihom l-Esseni ħbew ir-rotoli li kienu jikkupjaw. Swali oħrajn x'aktarx li kienu kċina, sala għal-laqgħat tal-komunità, refettorju fejn kienu jieklu flimkien, imħażen għall-ikel, post li fih kien jinhadem il-fuħħar, forn u stalla.

Is-setta ta' l-Esseni u kif spiċċaw minn Qumran

Il-bidu tas-setta ta' Qumran hu x'aktarx marbut, skont xi studjużi, mal-komunità ta' *Hasidim*, jew gruppi ta' Lhud devoti li fi żmien ir-rewwixta tal-Makkabin (165 q.K.) kienu qamu kontra



l-ellenizzazzjoni tal-Palestina minn Antjoku Epifani, u kienu harbu lejn id-deżert tal-Lhudija biex ikunu fidili għat-*Torah*, jew Liġi ta' Mosè. "Imbagħad ingħadu magħhom ġemgħa ta' Hasidin, nies ta' ħila kbira fost Israel, kull wiehed lest biex jiddefendi l-Liġi" (1Mak 2,42). Il-kelma Lhudija *Hasidim* (bil-Grieg *Asidej*) tfisser id-"devoti", u tindika komunità ta' Lhud li jharsu l-Liġi b'mod strett u li kienu offrew rezistenza għall-pagani, saħansitra qabel ma' Mattatija u ibnu Ġuda bdew il-gwerra tal-Makkabin kontra l-ellenizzazzjoni tas-Selewċidi. Il-*Hasidim*, iżda, qatt ma riedu jkollhom x'jaqsmu ma' l-intriċċi politiċi tad-dinastija ta' l-Asmonej. Skont l-istoriku Lhudi Josephus Flavius, taħt il-ħakma ta' Ġonata, lejn is-sena 150 q.K., dawn il-*Hasidim* harġu minnhom żewġ gruppi, jiġifieri l-Fariżej u l-Esseni (*Antichità Giudaiche* XIII,17s).

L-iskavi arkeoloġiċi f'Qumran jindikaw li dan is-sit ġie mwaqqaf lejn it-tieni nofs tas-seklu 2 q.K., proprju fi żmien id-dinastija tal-Makkabin. Fl-okkupazzjoni tas-sit jidher li kien hemm perjodu li fih ġie abbandunat, forsi minħabba xi terremot qawwi, li hu fenomenu komuni fil-wied tal-Ġordan u d-depressjoni tal-Baħar il-Mejjet. Qumran imbagħad kompli jiffjorixxi saż-żmien l-ewwel rexxiwa tal-Lhud kontra r-Rumani fis-sena 66 w.K. Jidher li qrib is-sena 68, jiġifieri sentejn qabel il-qerda tat-Tempju ta' Ġerusalem fis-sena 70, Qumran ġie abbandunat għal kollox.

Għalkemm l-uniċi fdalijiet ta' din l-epoka li waslu għandna huma r-rotoli tal-Baħar il-Mejjet misjubin f'Qumran, għandna informazzjoni prezzjuża dwar il-komunità ta' l-Esseni mogħtija lilna minn storiċi kontemporanji, bħalma huma Josephus Flavius, Philo ta' Lixandra, u Plinio il Vecchio.

Josephus Flavius jitkellem minn diviżjoni tal-Lhud fi żmien it-tieni Tempju fi tliet gruppi: Sadducej, Fariżej u Esseni. Is-Sadducej kienu jiġbru prinċipalment il-familji aristokratiċi u saċerdotali, li kienu jippruwaw iżommu paċi mal-ħakkiema Rumani. Il-Fariżej kienu kostitwiti minn lajċi osservanti tal-Liġi. L-Esseni kienu grupp separatista, li mix-xeħta parti minnha irtirat lejn id-deżert biex tiffirma komunità axxetika u monastika f'Qumran. M'humieq tant ċari r-relazzjonijiet li seta' kien hemm bejn id-diversi gruppi. Il-kriżi li wasslet biex l-Esseni jinfindu mill-kurrent tal-maġġoranza tal-Lhud setgħet kienet marbuta mal-fatti storiċi li seħhew taħt il-mexxejja Makkabin Ġonata (160-142 q.K.) u Xmun (142-134 q.K.). Dawn, għalkemm kienu gwerriera politiċi, ħakmu f'idejhom ukoll ir-rwol u l-uffiċċju tal-qassis il-kbir, u hekk il-Lhud konservattivi skandalizzaw ruħhom meta raw kif il-klassi saċerdotali issa kienet iċċappset b'intriċċi politiċi ta' l-Asmonej. X'aktarx li dawn il-Lhud "devoti" kienu sfaw ippersegwitati mill-istess mexxejja u l-kap tagħhom, hekk imsejjaħ "Mgħallem

tal-ġustizzja”, ha f’idejn it-tmexxija tal-grupp ta’ l-Esseni u beda jgħallem il-viżjonijiet apokaliptiċi tiegħu lis-setta, li fihom jitkellem mill-qerda tal-“qassis hażin” ta’ Ġerusalem, dwar il-bidu ta’ l-era tal-Messija, u tal-komunità ta’ l-Esseni bhala l-veru Israel. Il-fatt li l-Esseni irtiraw fid-deżert tal-Lhudija seta’ kien ir-raġuni li dawn il-Lhud “infirdu mill-komunità tal-ħżiena li tqarrqu” (1Q Serekh 5:2).

Aspett karatteristiku tas-setta ta’ l-Esseni hu l-kalendarju tagħhom, ibbażat fuq is-sistema solari ta’ 364 jum, b’differenza mill-kalendarju normali Lhudi li kien ibbażat fuq il-qamar u kellu 354 jum. Il-kalendarju tas-setta kien dejjem jiġi kkalkolat mill-jum ta’ l-Erbgħa, il-jum li fih Alla halaq ix-xemx, il-qamar u l-kwiekeb. Is-sena kienet tikkonsisti fi 52 ġimgħa, maqsumin f’erba’ staġuni ta’ 13-il ġimgħa l-wiehed. Il-festi kienu dejjem jaqgħu fl-istess

ġranet tal-ġimgħa. Il-kalendarju ta’ l-Esseni kellu rwol importanti fix-xiżma tal-komunità mill-kumplament tal-Lhud, għaliex il-festi u l-jiem tas-sawm tas-setta kienu ġranet normali tax-xogħol għall-parti principali tal-komunità Lhudija u bil-maqlub. L-awtur tal-Ktieb tal-Ġubilej jakkuża lill-Esseni talli ma kinux isegwu l-kalendarju lunari, u hekk kienu jbiddu “l-jiem ta’ l-impurità” fil-“festi u l-jiem sagri” (*Ġubilej* 6:36-7).

L-Esseni baqgħu ibsin fl-eżistenza tagħhom bhala grupp separatista għal żewġ sekli sħaħ, u kienu jingħataw għall-istudju u għal stil ta’ hajja komunitarju li kien jikkonsisti fil-kult, fit-talb u fil-ħidma. Jidher imma ċar li bosta mill-Esseni ma kinux jgħixu f’Qumran, imma fi rħula oħrajn barra minn din iż-żona.

L-isem “Esseni” qatt ma jissemma fir-rotoli tal-Baħar il-Mejjet. Kif nistgħu għaldaqstant nattribwixxu il-manuskritti u l-fdalijiet arkeoloġiċi ta’ Qumran



Scriptorium tal-Esseni

lil din is-setta ta' l-Esseni?
 L-argumentazzjoni li taqbel ma' din l-attribuzzjoni tinbena fuq id-diviżjoni tar-religjon Lhudija fit-tliet familji ta' Fariżej, Sadducej, u Esseni, li fil-kitbiet ta' Qumran (per eżempju fil-kummentarju ta' Naħum) jissemmew bl-ismijiet rispettivi ta' Efrajm, Manassi u Ġuda. Billi l-isem *Yeudah*, jew Ġuda, jirreferi għalihom infushom, hu ċar liema rwol kienu jqisu li kellhom dawn l-Esseni. Il-kuncetti u t-twemmin religjuż tagħhom, kif jidhru fir-rotoli li nstabu, jaqblu għal kollox ma' dawk registrati u attribwiti lilhom minn kittieba kontemporanji u li jidhru li huma f'kuntrast assolut ma' dawk ta' gruppi oħrajn religjużi Lhud magħrufin.

Nafu li l-membri tas-setta kienu jieklu flimkien, tant li fil-fdalijiet ta' Qumran jiġi indikat post hekk imsejjaħ refettorju, jew sala ta' l-ikel. Ir-Regola tal-Komunità tgħid: "Għandhom jieklu flimkien u fil-komunità għandhom jitqaddsu u jirċievu pariri minghand xulxin" (1Q Serekh 6:1).

Minkejja li din l-attribuzzjoni tar-rovini ta' Qumran lill-komunità ta' l-Esseni hi aċċettata mill-maġġoranza ta' l-istudjużi, hemm ċerti studjużi li jkomplu jopponu b'mod qawwi din it-teżi. Skont huma dan is-sit arkeoloġiku kien gwarniġun militari jew saħansitra residenza nobbli għax-xitwa. Ir-rotoli setgħu kienu sempliċement kollezzjoni ta' dokumenti li mhux neċessarjament kellhom

x'jaqsmu ma' dak li seħħ qrib il-Baħar il-Mejjet, u lanqas ma kienu marbutin ma' xi setta partikulari, imma kienu biss fdalijiet tal-biblijoteka tat-Tempju ta' Ġerusalemm. Xi hadd iehor hareġ bit-teżi li l-kitbiet setgħu kellhom rabta mad-dixxipli ta' Ġesù – Lhud Insara – li kienu baqgħu jipprattikaw il-Liġi ta' Mosè.

Hemm teżi li ssostni s-sit arkeoloġiku ta' Qumran, li jinsab ftit kilometri bogħod mis-sit li fih Ġwanni l-Battista kien jgħammed f'Wadi el-Kharrar, fuq ix-xaqliba l-oħra tax-xmara Ġordan, taħt l-għoljiet tal-Mowab fil-Ġordanja, kellu xi rabta mal-prekursur tal-Mulej, fis-sens li l-Battista kien irċieva l-formazzjoni tiegħu fi hdan il-komunità ta' l-Esseni. L-istess jingħad dwar ir-rabta li hemm bejn il-kitbiet ta' Qumran u xi siltiet mit-Testment il-Ġdid, partikolarment il-prologu ta' San Ġwann, l-aktar għat-tema tad-dawl u d-dlam. Ċertament hemm rabtiet bejn l-axxetiżmu ta' l-Esseni u dak ta' Ġwanni l-Battista, kif ukoll bejn it-tagħlim tagħhom u t-Testment il-Ġdid. Mandankollu ma hemmx ċertezza assoluta dwar jekk kienx hemm komunikazzjoni bejn Ġwanni l-Battista, Kristu u l-Esseni.

Il-biblijoteka ta' Qumran

Il-kollezzjoni ta' manuskritti li nstabu Qumran toffrilna gabra voluminuża ta' dokumenti Lhud mit-tielet seklu q.K. sas-sena 68 w.K., li juru ċerta attività letterarja tal-Lhud fil-perjodu tat-Tieni Tempju. Il-kategoriji

ewlenin tal-kitbiet huma bibliçi, apokrifi, u kitbiet tas-setta ta' l-Esseni.

Il-manuskritti bibliçi huma imprezzabbli, għaliex huma x'aktarx il-kopji l-aktar antiki ta' testi bibliçi li qatt waslu għandna. Fil-kollezzjoni huma rappreżentati l-parti l-kbira tal-kotba tal-Bibbja. It-testi juru xebh kbir mat-test Masoretiku (tradizzjonali), għalkemm hemm xi manuskritti li jsegwu t-tradizzjoni tal-Bibbja Septwaġinta (verżjoni Griega), li kienet giet tradotta f' Lixandra mill-Ebrajk bejn it-3 u t-2 sekl q.K.

F'Qumran instabu wkoll diversi testi apokrifi kemm fil-verżjoni oriġinali bil-Lhudi kif ukoll bl-Aramajk. Dawn it-testi, li ma kinux ġew inklużi fil-kanone Lhudi, ġew milqugħin f'diversi Knejjes insara, u ġew traskritti fil-Grieg, Etipjiku, Sirjaku, Armen u lingwi oħrajn.

Parti minn dawn it-testi huma marbutin b'mod strett ma' kompożizzjonijiet bibliçi, bħall-ktieb tal-Ġubilej u l-ktieb ta' Enok, filwaqt li oħrajn huma indipendenti, bħal Tobit u Bin Sirak.

Il-grupp ta' manuskritti l-aktar oriġinali u uniçi ta' Qumran hu dak li għandu x'jaqsam mas-setta ta' l-Esseni, li kienet prattikament mhux magħrufa sa ma nstabu

dawn ir-rotoli fl-1947. Din il-letteratura turi twemmin u użanzi tal-komunità reliġjuża ta' l-Esseni, li ċ-ċentru tagħha x'aktarx kien jinsab proprju f'Qumran, u tiġbor fiha regoli u ordinanzi, kummentarji bibliçi, viżjoni apokalittici u opri liturġici.

Ir-regoli tal-komunità, li juruna l-ħajja prattika tas-setta ta' l-Esseni, jinsabu miġburin fil-manuskritti li jissejġu "Dokument ta' Damasku", "Regola tal-Komunità" u "Xi Preċetti tat-Torah". Dan hu ġabra ta' materjal legali (*Halakà*) li jixbah ħafna t-tradizzjoni rabbinika suċċessiva li hi kkonservata fil-*Mishnà*.

Il-kummentarji tal-Bibbja (*Pesharim*) jinkludu l-kummentarju ta' Ħabaqquq, dak ta' Nahum, u dak ta' Ħosegħa. Il-kummentarji huma għal kollox ta' natura apokalittika,


u kienu biss il-membri tas-setta ta' l-Esseni li setgħu jifhemu l-kontenuti tagħhom.

Il-materjal liturġiku jinkludi s-Salmi ta' Ringrazzjament (*Hodayot*), li jiġu attribwiti għall-"Mgħallem tal-Ġustizzja".

Dawn id-dokumenti kollha, għal raġunijiet li mhumiex dejjem ċari għall-arkeologi, imma x'aktarx fis-sena 68 w.K., waqt l-ewwel rewwixta tal-Lhud kontra r-Rumani, ġew moħbijin fl-għerien ta' madwar Qumran. Is-setta ta' l-Esseni jidher li spicċat u ntesiet għal kollox, u magħha ntesew ukoll dawn il-parċmini teżor, sakemm il-bedwin Palestinjan skoprihom fl-1947. Minn dik is-sena l-istudji bibliçi ġew irrevoluzzjonati. Qumran jibqa' għalhekk sit ta' importanza assoluta anke għalina l-Insara fl-istudju tal-Bibbja u ta' l-istorja ta' żmien Ġesù.



Fdalijiet tat-tori ta' difiża ta' Qumran



Dun Pawl Sciberras

Il-Parabboli tan-nagħġa u d-drakma mitlufin (Lq 15, 1-10)

Introduzzjoni

Bhal kull parabbola oħra (“parabbola ġejja mill-Grieg *parabolē*, li tfisser “paragun”, “konfront”), il-Parabbola mitlufa hija storja aktarx qasira, meħuda mill-ħajja ta’ kuljum, maħsuba biex tqajjem f’min jisma’ l-istorja shiha mistoqsijiet dwar il-ħajja u l-mod kif

qiegħed iġib ruħu, tmisslu l-kuxjenza u ġġiegħlu jieħu pożizzjoni.

Id-dettalji huma maħsuba biss biex jagħmlu parti mill-istorja sħiħa, mhux biex jiġu interpretati wieħed wieħed, għax parabbola mhix allegorija. Parabbola aktarx tispicċa bi tmiem kurjuż jew li jwassal messaġġ wieħed, l-iktar l-iktar tnejn, li hu l-kontra ta' dak li hu normalment mistenni jew aċċettat normalment fil-ħajja ta' kuljum.

Id-daħla ta' Luqa għall-parabbola

Il-versi 1-3 jagħtu l-għan li għalih se tingħad il-parabbola: Ġesù jaf li biex iressaq lill-bnedmin lejn Alla mill-ġdid, u joffrilhom is-salvazzjoni, irid ikun magħhom, f'nofshom. Irid jiekol u jagħmilha magħhom, anke jekk huma pubblikani u midinbin. Din kienet kwistjoni li l-Knisja tal-bidu tħabtet qatigh u rriflettiet ħafna biex aċċettatha hi stess u poġġietha fil-prattika. Ma ninsewx, ngħidu aħna, l-episodju fundamentali u programmatiku ta' Pietru u Kornelju, li fuqu mbagħad inbidlet il-*policy* tal-Knisja fil-Konċilju ta' Ġerusalem. Il-Knisja ma tista' qatt tkun l-istrument f'idejn Ġesù biex iwassal is-salvazzjoni lil kulhadd – hadd eskluż – jekk mhijiex lestha li tmur għand kulhadd.

Fil-każ tal-pubblikani u l-midinbin, huma kienu qegħdin jaċċettaw lil Ġesù u allura s-salvazzjoni li ried u kien mibgħut biex iwasslilhom. L-oħrajn jidhrilhom li jafu aħjar

u Ġesù ma jmissux jagħmel kif jagħmel. Ġesù huwa pprezentat bħala dak li hu għal kollox kontra l-eskluzjoni tal-midinbin minn ħajtu. Fil-fatt diġà tidher differenza kbira bejn Ġesù u l-Farizej. Il-kelma “Farizew” minnha nfisha tfisser “maqtuġh”, f'żewġ sensi: li hu maqtuġh mill-oħrajn minħabba t-tip ta' ħajja li jgħix biex ikun ta' eżempju għalihom, imma wkoll maqtuġh mill-oħrajn biex ma jitnigġisx minnhom minħabba l-ħafna liġijiet ta' purità li kien ihaddan bħala Farizew.

It-tgemgim ta' dawn il-Farizej u l-kittieba li jissemma fil-v.2 kien tgemgim serju ħafna. Fl-Iskrittura t-tgemgim mhuwiex diżapprovazzjoni ta' metodi, gosti, kontenut! Huwa diżapprovazzjoni tal-għażla min-naħa ta' Alla ta' Ġesù jew tal-magħzula tiegħu – Mosè, ngħidu aħna. Huwa tgemgim dirett kontra Alla. Mela l-għan tal-parabbola jieħu dimensjoni ferm ikbar mill-fatt biss ta' Ġesù li jiġġustifika l-metodu u l-missjoni tiegħu – huwa difiża u ġustifikazzjoni tal-pjan u r-rieda nfushom ta' Alla!

Wieħed mis-sisien li fuqhom hija mibnija l-parabbola huwa l-universalità tas-salvazzjoni, li f'Luqa hija suġġett trattat bil-kbir. Is-salvazzjoni hija għal kulhadd, u huwa Alla li jrid hekk. Ngħidu aħna: meta nqabblu l-missjoni ta' Ġwanni l-Battista bħala prekursor ta' Ġesù l-Messija fit-tliet Evangelisti Sinottiċi (Mattew, Mark u Luqa), nistgħu naraw kemm Luqa jagħmel minn kollox biex iwassal dan il-

messagg. Nafu li Mark kiteb l-ewwel; Mattew u Luqa hadu minn Mark. X'ghamlu

b'dak li hadu minn Mark, jaghtina stampa tajba ta' fejn riedu jitfghu l-enfasi. Anzi,

terga', hawnhekk ghandna l-Evangelisti jikkwotaw lil Izaija:

<u>Mt 3,1-3</u>	<u>Mk 1,1-3</u>	<u>Lq 3,3-6</u>
<p>¹ F'dawk il-jiem deher Ġwanni l-Battista jippriedka fid-deżert tal-Lhudija ² u jghid: "Indmu, ghax is-Saltna tas-Smewwiet waslet."</p> <p>³ Ghax ghalih kien inghad permezz tal-profeta Izaija, meta qal:</p> <p>'Lehen ta' wiehed jghajjat fid-deżert: Hejju t-triq tal-Mulej, iddritaw il-mogħdijiet tieghu.'</p>	<p>¹ Il-Bidu ta' l-Evangellju ta' Ġesù Kristu l-Iben ta' Alla,</p> <p>² bħalma hu miktub fil-ktieb ta' Isaija l-profeta, "Ara, jien nibgħat qablek il-ħabbâr tiegħi biex ihejji triqtek.</p> <p>³ 'Lehen ta' wiehed jghajjat fid-deżert: Hejju t-triq tal-Mulej, iddritaw il-mogħdijiet tieghu.'</p>	<p>³ U ġie (Ġwanni l-Battista) fl-inhawi kollha ta' madwar il-Ġordan, ixandar magħmudija ta' ndiema għall-mahfra tad-dnubiet,</p> <p>⁴ kif hemm imnizzel fil-ktieb tal-profetiji ta' Isaija:</p> <p>'Lehen ta' wiehed jghajjat fid-deżert: Hejju t-triq tal-Mulej, iddritaw il-mogħdijiet tieghu.</p> <p>⁵ <i>Kull</i> wied jimtela u għolja titbaxxa, il-mogħdijiet mgħawġa jiddritaw, u t-triqat imħarbta jitwittew.</p> <p>⁶ U l-bnedmin <i>kollha</i> jaraw is-salvazzjoni ta' Alla.'</p>

Luqa jikkwota wkoll – bħal Mark u Mattew – lil Izaija 40, 3-4, imma jibqa' jikkwota l-v.5 wkoll ... ghax hemm għandu s-sugġett tal-universalità tas-salvazzjoni wkoll. Allura jinkludiha ma' dak li jikkwota Mark (u Mattew).

Mod ieħor kif Luqa jenfasizza l-universalità tas-salvazzjoni huwa b'dawk li jissejħu *d-doublers* Lukani. *Doublers* huma żewġ stejjer, imqegħdin wara xulxin, jew paralleli ma' xulxin. Luqa fid-*doublers* tieghu jinkludi stejjer li filhom raġel u mara huma l-protagonisti: thabbira lil Żakkarija u thabbira lil Marija; l-anzjani Xmun u Anna fit-Tempju; ir-rakkonti

provokattivi ta' Nagħaman tas-Sirja (pagan u marid bil-ġdiem) u l-Armla (mara, pagana u armla) ta' Sarefta ta' Sidon. Il-mara milwija mfejqa nhar ta' Sibt (kap 13) u r-raġel b'idu niexfa, li wkoll jitfejjaq nhar ta' Sibt (kap 14). Is-salvazzjoni ma tagħmilx differenza bejn raġel u mara!

L-istess tema ta' dak li joffri Alla lill-midinbin mitlufa Luqa jirrisolviha b'zewġ parabboli fejn ragħaj (raġel) tintiliflu naghġa, u mara tad-dar (mara) tintilfilha drakma. Dak li jagħmel ir-ragħaj u dak li tagħmel il-mara huwa l-istess ... u l-ferħ tat-tnejn meta jsibu dak li tilfu huwa rrakkuntat bl-istess kliem eżatt.

Il-vv.4 u 8 – “min hu dak fostkom, li ... ma ...” u “min hi dik il-mara, li ... ma ...” Fil-Grieg hija sentenza mibnija b’mod ċar ħafna ta’ mistoqsija li titlob tweġiba pożittiva: iva, kull raġġaj fostna jagħmel hekk; kull mara tad-dar tagħmel hekk! Allura ż-żewġ parabboli nnifishom iwasslu lis-semmiegħa biex digà jaċċettaw id-dinamika li qiegħed jippreżenta Ġesù. Iż-żewġ konklużjonijiet għaż-żewġ parabboli – li Ġesù fihom japplika dak li jagħmel kull raġel u mara għal dak li jagħmel Alla

huma l-istess, u fl-istess hin jispjegaw lil xulxin. Jgħaqqad flimkien iż-żewġ parabboli u dak li jagħmel Alla Luqa jagħtina l-ferħ li jhossu r-raġġaj, il-mara u Alla. Luqa ma jgħidx kemm jifraħ Alla, imma kemm ikun hemm ferħ fis-sema għal midneb wiehed li jindem. Il-kelma sema, li fil-Lhudi huwa plural (*xemajim*, smewwiet), hija isem ieħor flok l-isem ta’ Alla.

Allura min jisma’ l-parabboli jrid bilfors jaċċetta l-logika tagħhom, japplika l-konklużjoni



għal dak li jagħmel Alla ... u jisfida lilu nnifsu jekk hu hux qiegħed iġib ruħu fil-ħajja kif iġib ruħu Alla bħalma r-ragħaj iġib ruħu man-nagħġa u l-mara mad-drakma li ntilfu: b'insistenza kbira biex isibhom, u b'ferħ kbir hekk kif isibhom.

Imma hemm punt ieħor li l-parabboli u l-konkluzjonijiet iwasslu ... u li min jismagħhom irid jgħarbel il-kuxjenza jekk hux jagħmel hekk hu wkoll. Il-parabboli jagħtu d-dettalji ta' x'jagħmel ir-ragħaj u l-mara malli jsibu n-nagħġa u d-drakma: isejħu lill-ħbieb u lill-ġirien, biex jifirħu magħhom għax sabuhom. Ir-ragħaj u l-mara jdaħħlu fil-ferħ bla qies (u sproporzjonat) tagħhom lill-oħrajn. Ma jifirħux huma biss. Imma ninnutaw li dawn l-oħrajn huma "ħbieb u ġirien". Applikati għal Alla u l-ferħ tiegħu, Hu jdaħħal f'dak il-ferħ ukoll lill-ħbieb u l-ġirien. Jekk il-parabboli huma rrakkuntati lill-Fariżej u l-kittieba (ara l-v.1), Luqa qiegħed jgħid li għal Ġesù anke l-Fariżej u l-kittieba huma meqjusa bhala ħbieb u ġirien.

"Intom ħbieb u ġirien; intom ta' ġewwa: ejja nifirħu flimkien li l-pubblikani u l-midinbin qegħdin jersqu lejja bi hġarhom biex jisimgħu l-kelma ta' salvazzjoni, fejqan u ħelsien tiegħi!" Dan li jrid jgħid Ġesù lill-Fariżej u lill-kittieba bil-parabbola.

Xi dettalji fil-parabboli:

- il-preġudizzji lil Ġesù u lill-Evanġelisti jagħtuhom wisq ġewwa! It-terminu "pubblikani" huwa generalment abbinat ma'

"midinbin". F'sens letterarju tfisser "il-pubblikani LI HUMA midinbin" ... u mhux kollha kienu hekk!! Żakkew huwa każ tipiku, u Żakkew kien Kap tal-Pubblikani. Imma ismu stess, Żakkaj bil-Lhudi, ifisser proprju "innocenti"! Il-preġudizzji kienu jkisru l-komunitajiet ... u għadhom ikissruhom, u lill-Knisja!

- il-Fariżej u l-Kittieba ma kellhomx problema dwar l-ikel u l-ikeliet tal-Pubblikani, imma li Ġesù, Lhudi u Mgħallem, jithallat u jkun ta' ġewwa magħhom;

- id-dettalji tal-parabboli jridu jinqraw fil-kwadru wiesa' tal-messaġġ sħiħ: sproporzjonat-tfittxija għal dak li ntilef. U sproporzjon għall-ferħ li wrew ir-ragħaj u l-mara għas-sejba: nefqu ħafna iktar minn dak li sabu biex jifirħu mal-ġirien u l-ħbieb. Għax fil-mentalità Lhudija ma tifraħx ma' ħbiebek jekk mhux billi tagħmel festa;

- iż-żewġ parabboli jsibu r-*resolution* tagħhom fil-ferħ id-dar: ir-ragħaj ma jihux in-nagħġa lura mal-bqija tal-merħla imma d-dar; il-mara tiknes u tfittex id-dar. Alla jhossu f'postu ħafna meta l-midneb jerġa' lejn id-dar; kif ngħidu bl-Ingliż: *he feels at home*; u jrid li l-midneb ihossu hekk hu wkoll;

- li tfittex nagħġa fid-deżert u drakma fl-art ħarxa ta' djar Lhud turi ftit mill-isforz li jsir biex jinstabu, u minn kemm hu prezzjuż dak li ntilef għal min ifittex: l-istess jiġri fis-smewwiet!!



- il-midneb jagħmel il-parti tiegħu: Alla jhobb lill-midneb kif inhu biex jurih li jemmen fil-qawwa li hemm fih li jsir aħjar!
- il-paragun ma jistax jittiehed letteralment: huwa tip ta' paragun imsejjaħ *geżera xava* – *a minore ad maius* - fir-regoli ta' l-interpretazzjoni Rabbinika. Fil-fatt il-parabbola tad-drakma tispjega dan il-paragun (“ikun hemm ferh iktar għal wiehed midneb li jindem milli għal 99 li ma għandhomx bżonn ta' ndiema” spjegat minn “l-istess ferh ikun hemm għal midneb wiehed li jindem”. Dan il-paragun ma jfissirx li aħjar tkun naghga li tlaqt mill-bqija tal-merħla jew drakma mitlufa, jew

midneb! Ifisser li wkoll jekk inti midneb, Alla ma jqisekx inqas minn dawk li huma tajbin. Għal Alla kemm it-tajbin u kemm il-midinbin huma wliedu għeżiež.

Konklużjoni

Alla jinteressah ħafna li l-bnedmin kollha jkunu wliedu l-aktar maħbuba u li hu jkun Missier għalihom kollha. Jekk xi hadd minnhom jitbiegħed minnu jixtieq jara jerga' lura fi ħdanu. Alla mhux li jikkastiga lill-midneb irid imma li l-midneb jagħraf sewwa kemm imħabba tilef meta tbiegħed, u jerga' lura ħalli jkompli jgawdi dik l-imħabba.





IS-SEHEM SĦIĦ TAN-NISA FL-ATTI TAL-APPOSTLI

Mons. Lawrenz Sciberras

Wara li fl-ahhar tliet hargiet tajna harsa ta' kif Luqa jinkwadra n-nisa fil-hajja attiva u l-missjoni ta' Ġesù, sewwa li nkomplu nkabbru u nwessghu din l-ottika u nixhtuha wkoll fl-Atti ta' l-Apostli. Ma ninsewx li kemm it-tielet Vanġelu kif ukoll l-Atti kitibhom l-istess bniedem, Luqa. Mela dak li l-evanġelista kiteb dwarhom fit-tielet vanġelu, kompla wessa' dwarhom issa fl-Atti wkoll.

Fil-bidu tal-Knisja

Meta wiehed jitkellem mill-Atti dan ma għandux jinsa iż-żmien ta' l-ewwel Lhud-Insara, mela l-ewwel kumunità li fformaw u bnew il-Knisja ta' Kristu. Nies li bdew jemmnu f'Ġesù u t-tagħlim li xandar u wara bdew jiltaqgħu f'ċertu djar partikulari biex jiċcelebraw l-ewkaristija hemm fl-ewwel jum tal-ġimgħa. Luqa ġabar esperjenza wiesgħa ħafna fil-konfront li kellhom dawn in-nisa ma' Ġesù. Dawn in-nisa esperjenzaw waħda sew il-qawwa salvifika u li tfejjaq ta' Ġesù. Għalhekk akkost ta' kollox riedu li jkomplu jimxu warajh. Din il-qawwa li dawn in-nisa akkwistawha żgur li ma kienu għadhom qatt ma għaddew minnha.

Għalhekk il-konkluzjonijiet ta' dawk li fiequ kienu kollha favorevoli għal Ġesù, hwejjeg bħal dawk hadd qatt ma kien għadu għamilhom!

L-Ewwel: L-Atti ma joqgħodx lura milli juri kemm in-numru ta' dawk li tfejqu minn Ġesù u issa mill-appostli kien wiehed kbir tassew. U dan kemm irġiel kif ukoll nisa, assolutament mingħajr ebda għażla ta' hadd u ta' xejn. Grazzi għal dan il-fejtan mirakoluż li kien dejjem jizzied "l-għadd ta' dawk li kienu jemmnu fil-Mulej, kemm irġiel u kemm NISA, kien dejjem jizzied u joktor, hekk li kienu wkoll iġorru l-morda tagħhom fuq sodod u mtieraħ u jqegħduhom fil-pjazez biex xhin jgħaddi Pietru, jaqa'

mqar id-dell tiegħu fuq xi hadd minnhom" (Atti 5,14-15). X'riflessjoni profonda jagħmel Luqa dwar din il-kwalità ta' fejqan!

It-tieni: Luqa ma jagħmilx riferenza ta' fejqan b'mod generali biss, imma jsemmi wkoll diversi eżempji ta' nisa li fejquhom l-appostli, ibda naturalment mill-kap tagħhom Pietru. Hekk ġara ma' Enea ta' Lidda: "Enea Ġesù Kristu fejqek: qum u ifrex is-sodda inti stess" (Atti 9,34). Hemm imbagħad il-miraklu tal-qawmien ta' Tabita mill-mewt, mara li kienet tagħmel ħafna karità u għemejjel tajba (Atti 9,36-42). Luqa hass li dawn in-nisa jsemmihom b'isimhom l-ewwel biex juri li dawn il-mirakli sehhew tassew,



it-tieni biexi kompli jgholli 'l fuq il-persuna tal-mara li kienet tant għadha baxxa.

Għajjnuna attiva

Dawn in-nisa taw ukoll għajjnuna attiva hafna fil-missjoni tal-appostli, hekk dawn l-irgħiel setgħu mingħajr hafna tfixkil ikomplu jxandru l-Vangelu. Ta' min isemmi n-negozjanta tal-porpra Lidja mara minn Tijatira: Din wara li kkonvertiet waslet biex toffri id-dar tagħha stess lill-appostlu Pawlu halli jkollu fejn jistkenn. (Atti 16,15) Dan kien tassew ta' soljev għal Pawlu wara li dan l-appostlu kien jghaddi granet shaħ jippriedka minn post għal iehor.

Koppja ohra li wriet ukoll ma' Pawlu l-imhabba

tanġibbli tagħha kienet il-koppja Akwila u martu Prixxilla. Dawn kienu Lhud imma joqogħdu Ruma. L-imperatur Klawdju ordna biex il-Lhud kollha jitilqu 'l barra minn Ruma, mingħajr ebda eċċezzjoni ta' ħadd. Issa b'xorti tajba din il-koppja kienet taħdem it-tined, l-istess sengħa li kien ihaddem Pawlu. Ma' dawn ukoll Pawlu sab għajjnuna tassew utli u f'waqtha.

Bizzejjed wiehed jgħid li din il-koppja kompliet takkumpajna lil Pawlu minn Ateni sa Efesu (Atti 18,18). Pawlu għalhekk baqa' jiftakar sew f'din il-koppja, u kemm għajjnuna sab minn għandha, tant li fit-tislijiet li l-appostlu wassal fl-ittra lir-Rumani, Pawlu jsemmi lil din il-koppja: "Selluli għal Prixxilla u Akwila, li hadmu

miegħi fi Kristu Ġesù" (Rum 16,3).

Ġrajja ohra fejn tidher sew l-għajjnuna tan-nisa ma' l-appostli huwa dak ta' Marija omm Ġwanni li jgħidulu Marku. Din halliet għad-dispożizzjoni ta' l-appostli d-dar tagħha stess, u hemm kienu jiltaqgħu biex jitolbu flimkien (Atti 12,12). Madwar xi whud min-nisa gie iffurmat ċirku ta' ċerta familjarità, kif jidher sew hafna mit-tislijiet li Pawlu jagħti fl-ittra lir-Rumani kapitlu 16. Din il-ħaġa issa ħajja u attiva tan-nisa, Luqa nnotaha wahda sew u ħass li għandu jirreġistraha biex tibqa' miktuba hemm. Dawn in-nisa dejjem minhabba il-kuntatt tant qawwi li issa nisslu ma' l-appostli, kellhom ukoll jghaddu minn persekuzzjonijiet li għaddew



minnhom id-dixxipli ta' Ġesù. Każ tipiku huwa dak ta' Sawlu ta' Tarsu qabel ma ikkonverta hemm fit-triq ta' Damasku: "Sadattant Sawl kien qiegħed jagħmel herba mill-Knisja; kien jidhol minn dar għal oħra, jaqbad irġiel u nisa u jitfagħhom il-ħabs" (Atti 8,3). Ara wkoll Atti 9,22).

Dawk li jibzghu mill-Mulej

Luqa jiddedika attenzjoni partikulari għal dawk in-nisa li "jibzghu mill-Mulej"; aktarx li dawn kienu proseliti tal-Ġudaizmu li semgħu lil Pawlu jxandar it-tagħlim ta' Kristu u ddecidew li jimxu warajh. Fosthom ta' min isemmi li Tamaris (Atti 13,50; 17,4. 12.34). Fil-vjaġġ ta' Pawlu lejn Ruma, sewwa sew f'Tir, ingabru bosta "nisa u tfal" biex isellmu kemm lil Pawlu kif ukoll lil shabu. Din il-ġrajja Luqa jikkonkludiha hekk: "Imbagħad ilkoll inżilna għarkopptejna f'xatt il-baħar, u tlabna; sellimna lil xulxin, aħna tlajna fuq il-ġifen u huwa reġgħu lura lejn djarhom (Atti 21,6). Dan it-talb li sar min-nisa u tfal proprju fuq xatt il-baħar jissigilla kemm din il-familja ġdida ta' Alla kienet thobb u tistma lil appostlu Pawlu. Xena oħra tal-Atti li tqanqlek tassew!


F'Ġesarija ta' hdejn il-baħar Mediterran id-djaknu Filippu jilqa' għandu lil Pawlu. Dan Filippu kellu erba' xebbiet u li dawn kellhom id-don tal-profezija (Atti 21,8s), l-istess don li kellu Agabu (Atti 21,10s). Dan Filippu wiehed mis-seba' djakni bil-ferħ kollu laqa' għandu lil Pawlu u flimkien

ma' wliedu kompla bis-shih ma' Pawlu. Hekk mela seħħ tassew dak li ġara u baqa' jġri f'jum il-Pentekoste ġewwa Ġerusalem: Jigifieri li jhabbru wliedkom subien u bniet" (Atti 2,17). Dan il-kwalità ta' tagħlim diġà kien habbru l-profeta Ġoel. Minn dan jidher sew kemm ir-responsabilità tat-tagħlim favur l-evanġelju issa kull ma jmur qed jinfirx u jitwessa' waħda sew. Minn familja waħda fil-każ tagħna dik tad-djaknu Fiippu l-erba' bniet tiegħu jibdedw jipprofetizzaw!

Nisa u Rġiel

Mela f'kull sens, Luqa ma jidhirx li jagħmel differenza bejn in-nisa u l-irġiel li jaħdmu bis-sinċerità f'din il-komunità ġdida tal-Insara. Hekk Luqa qed johroġ fil-beraħ u jikkonferma l-istess trattament li ġab ruħu bih Ġesù meta ttratta man-nisa. Hekk ibda minn Ġesù u issa wiehed jista' jarah ukoll isehħ qalb l-appostli, dawn kellhom il-kuraġġ u rebħu kull preġudizzju miskin kontra n-nisa. Quddiem Alla ma hemm ebda differenza fis-sess.

In-nisa bdew jerfġu responsabilità mhux biss fil-karità u għajnuna oħra materjali magħmula ma' nies tant fil-bżonn, imma wkoll ir-rwol ta' predikazzjoni u tagħlim ieħor; basta dejjem ikun konformi ma' dak tal-Vanġelu. Hekk Luqa qed juri li x-xandir tal-vanġelu min-nisa, dak li dejjem kemm kien possibbli, Luqa hejja b'mod ċar il-moviment ta' żminijietna, dak tan-nisa.



IL-VIA DOLOROSA (4)

Mużajk wara l-altar: Ġesù msammar mas-Salib

P Twanny Chircop ofm

X Stazzjon : Ġesù mnezza' minn hwejġu

Żewġ turgien wiehed fuq naha u l-iehor fuq ohra jiħduk fuq il-Golgota li illum hija 5 metri fuq il-livell tal-bażilika. Il-Kalvarju huwa maqsum f'żewġ partijiet minn żewġ navati-kappelli; pilastru kbar hafna jisseparaw dawn iż-żewġ partijiet. Din is-separazzjoni turi d-dritt tal-



proprjetà tal-komunità nisranija; il-kappella fuq in-naħa tax-xellug tappartjeni għall-Griegi Ortodossi, dik tal-lemin għall-Knisja Kattolika, rappreżentata mill-Frangiskani.

Fin-naħa tal-Frangiskani, dik tal-lemin, tiġi mfakkra l-ġrajja ta' meta Ġesù ġie mnezza minn hwejġu: "Imbagħad sallbuh, u qassmu hwejġu bejniethom billi tellgħuhom bix-xorti" (Mt 27,35; cf. Mk 15,24; Lq 23,34b). Ma' din id-deskrizzjoni l-evangelista San Ġwann iżid interess partikulari. Wara li sammru lil Ġesù mas-salib, is-suldati "... ħadu l-ilbies tiegħu u qassmuh f'erbgha, sehem lil kull wiehed minnhom. U ħadu wkoll it-tunika; din kienet libsa bla ħjata, minsuġa biċċa waħda minn fuq s'isfel. Ftiehm u bejniethom u qalu: 'Ma nqattgħuhiex, iżda nitfgħu x-xorti għaliha, u lil minn tmiss jehodha" (Ġw 19,23-24). F'din il-ġrajja l-evangelista raha t-tweqqiq tal-profesjoni biblika: "Hwejġi qasmi bejniethom, u għall-ilbies tiegħi tefgħu x-xorti" (Sal 22,19). Din il-kwotazzjoni hija meħuda minn salm tal-lamentazzjoni, fejn il-ġust sofferenti jirrakkonta l-umiljazzjoni u l-uġiġh tiegħu, imma juri fidi kbira quddiem irrieda ta' Alla li ssalva. Parti minn dan is-salm insibuh iktar tard fuq fomm Ġesù fil-mument ta' agunija fuq is-salib (Mk 15,34; Mt 27,46).


Nimxu f'tit 'il quddiem go l-istess kappella, u naslu quddiem l-artal li jindika l-post tal-ħdax il-stazzjon.

XI-il Stazzjon: Ġesù msammar mas-Salib

"Hemm sallbuh" (Ġw 19,18; cfr. Mt 27,35; Mk 15,24; Lq 23,33); din il-frazi f'żewġ kelmiet tiddekrivi

wiehed mill-akbar turmenti krudili tal-bniedem. Il-vangeli ma tawniex id-dettalji tat-tislib, forsi minħabba l-biża' li kienet tqanqal din il-piena tal-mewt, jew forsi għax f'dak iż-żmien kienet xena li kulhadd kien jaf biha; x'jiġri. Wara li meddew lil Ġesù ma' l-art, is-suldati sammrulu jdejh u saqajh ma' l-għewda tas-salib (Ġw 20,25.27; ukoll dak li jgħid il-profeta Isaija 53,5 "Hu ġie minfud minħabba fi dñubietna"). Ma tridx ħafna immaginazzjoni biex tifhem it-tbatija li għadda minnha l-imsallab dak il-mument. Wiehed jista' jgħid quddiem għajnejh dak li naraw fil-films li ħafna drabi huwa realistiku. Biżżejjed insemmu l-famuż film *The Passion of the Christ* li ħareġ fl-2004 u li qajjem ħafna kontroversja, fejn ir-reġista amerikan Mel Gibson iddeskriva l-aħħar 12-il siegħa ta' Ġesù sa l-inqas dettal. Il-film qajjem ħafna kritika, u din kienet fuq diversi aspetti; xi kritika negattiva kienet ġustifikata (għal ħafna ma ntgħogbitx il-makabrità tax-xena tal-flagellazzjoni); kienet tidher 'il bogħod mir-realtà ta' dak li nsibu fil-vangeli. Il-Papa Ġwanni Pawlu II, li ra l-film qabel ma ħareġ fit-teatri ċinematografiċi kkummenta bl-Ingliż u qal, "*It is as it was*", "Huwa bħalma veru ġara".

It-tislib ta' Ġesù hu rappreżentat fuq il-mużajk li jiksi wara l-artal; il-kwadru tal-mużajk juri l-figuri tat-tliet nisa twajba u Ġwanni l-apostlu waqt li qed iħarsu u jikkontemplaw lil Ġesù imsallab. Kwadru ieħor b'xena biblika juri is-sagrifiċċju ta' Izakk, li skont it-teologija nisranija huwa *proto-tip* ta' Kristu. L-artal tal-bronż sar fis-sena 1588, xogħol ta' D. Portigiani, patri Dumnikan minn Firenze.



Diversi xeni mill-passjoni ta' Ġesù huma rappreżentati fuq dan l-artal u fuq il-gandlieri tal-bronż li hemm fuqu; fuq disinn ta' R. Politi.

XII-il Stazzjon: **Ġesù jmut fuq is-Salib**

Il-mument kruċjali tal-mewt ta' Ġesù hija imsemmija mill-erba' ewanġelisti; anke jekk kull wiehed bil-mod tiegħu, però hemm qbil fis-sustanza. Wiehed ma jistax ma jinnotax id-differenza ta' bejn wiehed u l-iehor. Frott lil min qed jikteb l-ewanġelista. Jidher ukoll il-mod personali li bih l-awturi sagri ġew ispiritati; is-sensibilità letterarja u teoloġika tagħhom.

L-iktar vanġelu antik, dak ta' San Mark, jiddikjara li Ġesù miet fuq is-salib fis-solitudni, abbandunat mid-dixxipli kollha (Mk 14,50: “Imbagħad id-dixxipli tiegħu kollha, wara l-arrest lil Ġesù fil-Ġetsemani, telquh u harbu”) beċċezzjoni għal xi nisa (Mk 15,40); saħansitra anke Alla jidher li jhalli din it-tragedja sseħħ, dan jiġi muri fl-ghajta ta' Ġesù f'it qabel ma miet: “Alla tiegħi, Alla tiegħi għaliex abbandunajtni?” (Mk 15,34 = Salm 22,2). L-istess għajta nsibuha fil-vanġelu ta' San Matthew (Mt 27,46), iżda mil-ewwel dan l-ewanġelista jiddeskrivi b'mod apokalittiku l-ewwel konsegwenzi tal-mewt ta' Ġesù: it-terremot u li l-mejtin iqumu mill-qabar (Mt 27, 51-53).

Fil-vanġelu ta' San Luqa jidher kwadru ħafna differenti: Ġesù jitlob għal dawk li kienu qed isallbuh (Lq 23,34) u jwiegħed il-ġenna lill-halliel it-tajjeb (Lq 23,39-43). Luqa jiffirma anke b'mod differenti l-ghajta tal-aħħar ta' Ġesù: “Missier f'idejk jien nerħi ruħi” (Lq 23,46 = Sal 31,6).

Il-vanġelu ta' San Ġwann jippreżenta (jlibbes) lil Ġesù bħala sultan – bis-salib bħala tron ta' gloriya – li qed iwettaq il-pjan ta' salvazzjoni ta' Alla: “wara dan Ġesù, billi issa kien jaf li kollox kien mitmum, biex isseħħ l-Iskrittura qal: ‘Għandi l-ghatx!’ Kien hemm bieqja mimlija bil-hall; huma xarrbu sponża bil-hall, waħhluha ma' qasba tal-issopu, u ressquhielu lejn halqu. Kif Ġesù ha l-hall, qal: ‘kollox hu mitmum!’

Imbagħad mejjel rasu u radd ruħu.” (Ġw 19,28-30). Salib imwahhal mal-blat naturali tal-Golgota, protett mill-ħġieġ, jagħmel prezenti, għal dawk li jemmnu u l-vizitaturi, ix-xena tal-mewt ta’ Ġesù. Dan il-post kien l-istrument tal-fidwa tagħna u dan hu l-post eżatt fejn miet l-Iben ta’ Alla, imħabbar lid-dinja mill-fidi Nisranija. Fil-blat tidher il-qasma li fformat fil-mument fejn “L-art theżhżet, il-blat inqasam.” (Mt 27,51). Din il-qasma dritta fil-blat wiehed jista’ jaraha aħjar fil-kappella ta’ Adam eżatt taħt il-Kalvarju.

XIII-il Stazzjon: Ġesù imnizzel mis-Salib

Waqt l-agunija tas-Salvatur Ommu kienet taħt is-salib, flimkien mal-apostlu Ġwanni u xi nisa. Altar żgħir, tal-Patrijiet

Minuri imqiegħed bejn iż-żewġ kappelli, huwa ddedikat lill-Vergni Addolorata u jindika il-post tat-tlettax-il stazzjon. Hawn Marija minn fomm binha li qed imut fuq is-salib semgħet il-kelmiet: “Mara hawn hu ibnek!” (Ġw 19,26) hawn ukoll skont it-tradizzjoni, irċeviet fi ħdana il-ġisem mitluq ta’ binha mnizzel mis-salib. Rappreżentazzjoni ta’ Marija bis-sejf f’qalbha, tfakkar il-profezija tax-xih Xmun waqt il-preżentazzjoni ta’ Ġesù fit-tempju; lil Marija jgħid dawn il-kelmiet “... u int ukoll sejf għad jinfidlek ruħek” (Lq 2,35). Il-profezija ta’ Xmun seħħet fuq il-Golgota, meta d-dulur kkawżat mill-mewt ta’ binha bħal sejf nifdilha qalbha.

Il-vanġeli jaqblu li huwa mertu ta’ Ġuzeppi ta’ Arimatija għall-mod kif ġie mnizzel u midfun




*Bażilika tal-Qabar ta’ Kristu -
L-Altar tal-Golgota*

il-ġisem ta' Ġesù. San Mark jgħidilna li wara li niżlet ix-xemx “Ġużeppi minn Arimatija, membru magħruf tal-kunsill, li hu ukoll kien jistenna s-Saltna ta' Alla, għamel il-hila, daħal quddiem Pilatu u talbu l-ġisem ta' Ġesù. Pilatu stagħġeb li kien ġa miet; bagħat għaċ-ċenturjun u staqsih jekk kienu ilu li miet. Meta mbagħad sar jaf minghand iċ-ċenturjun, ta l-ġisem ta' Ġesù lil Ġużeppi” (Mk 15,43-45). Luqa jiddefinixxi lil Ġużeppi bħala “raġel ġust u tajjeb” (Lq 23,50); Ġwanni jippreċiża “... li kien dixxiplu bil-moħbi għax kien jibza' mil-Lhud” (Ġw 19,38), u jżid ukoll li mar għand Pilatu flimkien ma' Nikodemu “dak li qabel kien mar għand Ġesù bil-lejl” (v. 39). Dak li għamlu Ġużeppi u Nikodemu

jixraqqu tiffhir, meta wiehed iżomm quddiem għajnejh li l-iġsma tal-ikkundannati soltu kienu jithallew mas-salib bl-iskop li jiġu rredikulati mill-poplu, jew bħala ikel għall-għasafar jew annimali feroċi.

Biex wiehed jasal għall-aħħar stazzjon tal-Via Crucis, irid jinzel minn fuq il-Golgota jgħaddi minn quddiem il-blata tal-unzjoni, li tfakkar ir-rit funebru magħmul minn Ġużeppi u Nikodemu; qabel ma l-ġisem ta' Ġesù tqiegħed fil-qabar dilkuh bil-fwejjah u kebbewh fil-faxex (Ġw 19,38-40). Ftit metri 'l bogħod kif iddur fuq il-lemin waqt li tgħaddi minn bejn il-kolonni kbar tar-rotunda tal-*Anastasis* (Qawmien), tiġi hdejn il-qabar tal-Mulej.

Bażilika tal-Qabar ta' Kristu -
Mużajk fid-dahla



XIV-il Stazzjon: Ġesù midfun f'qabar ġdid

L-episodju tad-difna ta' Ġesù, bħal dak ta' qablu tad-depożizzjoni, huwa rrakkontat mill-erba' evanġelisti; kollha jindikawlna b'mod eżatt il-post u x-xhieda tal-ġrajja. Wara li qalghu il-permess minghand Pilatu biex jieħdu l-ġisem ta' Ġesù, Ġużeppi minn Arimatija, "... xtara liżar tal-ġhażel, niżżel lil Ġesù mis-salib, keffnu fil-liżar u qieghdu f'qabar imħaffer fil-blat; imbagħad gerbebb għabla fid-daħla tal-qabar." (Mk 15,46) L-oqbra mhaffra fil-blat kienu haġa komuni dak iż-żmien, anke jekk is-sinjuri biss kienu jistgħu jixtru dawn; il-fqar kienu jidfnuhom direttament fl-art; fil-ħamrija. Il-qabar ta' Ġużeppi – kif juruna u jissottolinjaw l-awturi bibliċi – kien ġdid, li hadd ma kien indifen fih (Mt 27,60; Lq 23,54; Ġw 19,41). Fuq kollox San Mattew jippreċiza (Mt 27,60) li l-qabar kien magħmul għal Ġużeppi: "... qieghdu fil-qabar ġdid tiegħu li kien ħaffer fil-blat, ...".

Fonti ta' informazzjoni, dejjem interessanti, huwa l-kwadru li jagħtina ir-raba' evanġelista "Fejn kienu sallbu lil Ġesù kien hemm ġnien, u f'dan il-ġnien kien hemm qabar ġdid li fih kienu għadhom ma difnu lil hadd. Hemm qieghdu lil Ġesù, għax kien Jum it-Thejjija għal-Lhud, u għax il-qabar kien fil-qrib" (Ġw 19,41-42). Minn dan joħroġ ċar li l-qabar kien f'it metri 'l bogħod mill-Golgota. U dan jiġi kkonfermat anke illum fl-istruttura tal-bażilika tal-qabar ta' Kristu. Mill-

ġnien ma baqa' xejn, mentri l-blata tal-Golgota u l-qabar ta' Kristu jinsabu fil-post originali tagħhom.

Il-qabar ta' Kristu illum jinsab taħt kappella rettangolari, b'koppla fuqha. Il-kappella hija maqsuma f'żewġ partijiet. Dik ta' ġewwa hija l-veru kamra tad-dfn; fuq il-lemin hemm bank miksi bl-irham, li jindika l-post fejn qieghdu lil Ġesù. Din il-posizzjoni taqbel mar-rakkont tal-vanġelu: in-nisa "Daħlu fil-qabar, u raw żaġġuġħ, bil-qieghda n-naħa tal-lemin, ..." (Mk 16,5). Il-qabar ta' Ġesù huwa ta' tip hekk imsejjaħ *ad arcosolium*: niċċa monumental, imżejna u mibnija fuq ħnejja. Ta' l-istess tip huwa l-qabar tal-Madonna ġewwa l-wied tal-Kedron.

Meta Marija ta' Magdala daħlet fil-qabar, "... rat żewġ angli lebsin l-abjad, bil-qieghda, wiehed in-naħa tar-ras u l-ieħor in-naħa tar-riglejn fejn kienu qieghdu l-ġisem ta' Ġesù." (Gw 20,12) Din l-informazzjoni prezzjuża tatina ċ-ċertezza li l-ġisem ta' Ġesù kien imqiegħed fuq bank arkat u mhux fil-qabar l-ieħor li hemm fil-qrib li huwa ta' tip *kochim* (l-hekk imsejjaħ 'qabar forn', għax il-ġisem tal-mejjet kien jiġi mdaħħal ġol-blat qisu ġewwa forn); f'qabar bħal dan l-angli ma kinux jistgħu joqogħdu bil-qieghda.

It-tieni parti tal-qabar ta' Kristu (il-parti ta' quddiem mid-daħla) hemm kappella żgħira, *vestibulum*, fejn kienu jlibbsu u jidilku lill-mejjet, imsejja il-kappella tal-angli. L-isem ġej mir-rakkont ta' Mattew: "Meta



ghadda s-Sibt, maż-żerniq tal-ewwel jum tal-gimgħa, Marija ta' Magdala u Marija l-oħra marru jaraw il-qabar. U ara, nħasset theżhiża kbira għax niżel anġlu tal-Mulej mis-sema, u resaq igerbeb il-ġebbla u qagħad bil-qiegħda fuqha.” (Mt 28,1-2). Fin-nofs tal-kappella wieħed jista' jara parti minn din il-blata li kważi tagħlaq id-daħla tal-qabar. Is-soltu din il-ġebbla kienet tkun kwadra, u rari kienet tkun tonda. Biex tiproteġi l-qabar mil-profanazzjoni l-ġebbla kienet tkun kbira u tqila ħafna. Għalhekk meta in-nisa marru fejn il-qabar biex jidilku lil

Ġesù kienu mħassbin ħafna; “U bdew jgħidu lil xulxin: ‘Min se jgerbilna l-ġebbla mid-daħla tal-qabar?’ Izda meta ħarsu, raw li l-ġebbla kienet imressqa fil-ġenb; kienet ġebbla kbira ħafna.” (Mk 16,3-4; Mt 27,60b; Lq 24,2; Ġw 20,1: il-verb *kylío* bil-grieg ifisser: iddawwar, tmexxi, għalhekk huwa diffiċli tgħid jekk il-ġebbla tal-qabar ta' Kristu kinitx kwadra jew tonda. Gewwa Ġerusalem hemm ippreservati xi uħud minn dawn il-ġebel. Wahda minnhom hija tonda, li tinsab fejn l-oqbra tar-rejiet; oħra tinsab viċin il-lukanda famuża King David, fejn fl-1892 giet skopert qabar li jgħidu huwa tal-familja ta' Erodi.


Id-difna ta' Ġesù hija l-aħħar stazzjon tal-Via Crucis. Imma ċ-ċentru tal-misteru tal-Għid jinsab f'avveniment ieħor; il-qawmien ta' Kristu. Skont il-fidi nisranija, hu ħareġ mill-qabar għall-ħajja ta' dejjem u l-qabar vojt go Ġerusalem jipproklama lid-dinja din il-verità inkredibbli: hawn Kristu qam mill-mewt! Kif jafferma il-vanġeli, n-nisa li baqgħu fidili lejn l-Imgħallem osservaw b'attenzjoni fejn qiegħdu l-ġisem mejjet tiegħu. (Mk 15,47; Mt 28,61; Lq 23,55-56) u wara s-Sibt marru fl-istess post biex b'għageb kbir isibu l-qabar vojt (Mk 16,1-8; Mt 28,1-10; Lq 24,1-11; Ġw 20,1-18). Lil nisa mwerwra deher anġlu tal-Mulej u li farragħom billi qalilhom: “Tibzġħu xejn intom għax jiena naf li qegħdin tfittxu lil Ġesù li kien imsallab. M'huwiex hawn, għaliex qam, kif kien qal. Ejjew araw il-post fejn kien qiegħed. U

morru malajr għidu lid-dixxipli tiegħu li hu qam mill-imwiet.” (Mt 28,5-7)

Waqt li l-insara jimxu il-*Via Dolorosa* jgħixu mill-ġdid dawn il-ġrajjet tal-Ġimgħa l-Kbira. Ifakkru d-dramm uman ta' Ġesù u jikkontemplaw il-passjoni tal-Iben ta' Alla, li minnha wasslet is-salvazzjoni tad-dinja. Matul din it-triq tista' tara fuq l-uċuħ tagħhom d-dulur, sentimenti li ma għandhomx b'żonn spjegazzjoni: huwa diffiċli ħafna biex issib lil xi hadd li qatt ma akkumpanja funeral. Imma fl-aħħar ta' din il-mixja ma' ġenb il-bniedem tad-dulur, wara li poġġew il-ġisem fil-qabar, il-qлуб tal-insara mtlew (għandhom jimtlew!) bil-ferħ u t-tama, frott tal-fidi radikata fit-thabbira tal-vanġelu. Dan il-qabar għandu l-privileġġ li hu

xhud tal-mewt ta' Kristu u issa jibqa' xhud tal-Qawmien. Mhux esagerat li wiehed jgħid li t-Triq tas-Salib, b'xi mod parabbola tal-eżistenza umana, hija mixja, permezz tas-sofferenza u l-mewt, għall-glorja u l-hajja eterna. Liema bniedem ma jittamax, f'tit jew wisq konxjament, li din ix-xewqa, li hija innata fil-bniedem issir realtà? Din it-tama tal-umanità trid tigi msahħa u maħruġa għad-dawl mid-dixxipli ta' Kristu: huma jridu jkunu x-xhieda tal-Qawmien; xogħol sabiħ imma diffiċli, bħal ma kien f'dik il-ghodwa memorabbli fejn il-qabar vojta ta' Kristu, meta l-anġlu jafda dan ix-xogħol għall-ewwel darba lin-nisa: "Isaw morru għidu lid-dinja kollha: il-Mulej qam mill-mewt."





Fr. Charles Buttigieg

“L-Iskrittura kollha hija mnebbha minn Alla u tiswa biex wiehed ighallem, iċanfar, iwiddeb u jrawwem fis-sewwa, biex hekk il-bniedem ta’ Alla jkun perfett, imhejji għal kull hidma tajba.”
(2 Tim 3:16-17)

Harsa ġenerali lejn il-Kotba Apokrifi

Il-kitba Apokrifa

Għalina l-kattoliċi minbarra l-kotba kanoniċi li huma l-kotba ispirati tal-Iskrittura Mqaddsa, hemm il-kotba apokrifi (mill-kelma griega ‘apokrypha’ li tfisser ‘moħbija’). Dawn il-kotba ma ġewx meqjusin bħala ispirati minħabba l-kontenut dubjuż tagħhom u għalhekk ma ġewx inkluzi fil-lista tal-kotba kanoniċi tal-bibbja. Ħafna minnhom kienu kitbiet minn ambjenti injostiċi u eretiċi. Fihom anke xi esagerazzjonijiet żejda u għalhekk ġew moħbijin u mqiegħda fil-ġenb, però żgur li hallew l-influwenzi tagħhom matul is-snin. Kienu jservu fuq kollox bħala romanzi jew stejjer, iżda mhux dejjem ta’ min jorbot fuqhom.

Fid-disgħa u tletin ittra tal-Għid tas-sena 367 w.K., San Atanasju saħaq ħafna fuq id-differenza kbira bejn dawk il-kotba li huma mnizzla fil-kanoni u dawk li huma meqjusa bħala ‘apokrifi’. Dan għaliex kien hemm xi eretiċi li kienu jhalltu l-kotba ispirati mal-kotba apokrifi. San Irinew kien jikkonsidra dawn il-kitbiet apokrifi bħala mimlija ‘gideb’ u Tertuljanu kien jarahom bħala ‘foloz’. Ewsebjū fit-tielet ktieb tiegħu tal-Istorja tal-Knisja, jagħti lista tal-kotba mressqa mill-eretiċi taħt l-isem ta’ l-appostli, u jgħid li dawn għandhom jiġu mwarrba għax huma bla valur u jqarrqu. San Ġirolmu u diversi Missirijiet oħra tal-Knisja ċahdu dawn

il-kitbiet u l-istejjer marbuta magħhom.

L-Apokrifi tal-Antik u l-Ġdid Testament

Fost l-apokrifi tal-A.T. insibu: l-Apokalissi ta’ Elija l-profeta, l-apokalissi ta’ Mosè; ta’ Baruk; dak ta’ Sofonija u l-apokalissi ta’ Żakkarija; l-Assunzjoni ta’ Mosè; l-Assunzjoni ta’ Elija; il-Ktieb tal-Ġubilej; is-Salmi ta’ Salamun; it-Testment ta’ Abraham, ta’ Mosè; it-Testment tat-tnax-il Patrijarka, it-Testment ta’ Aser, ta’ Benjamin, ta’ Dan, ta’ Gad, ta’ Issakar, ta’ Ġob, ta’ Ġuda, ta’ Levi, ta’ Naftali, ta’ Reuben, ta’ Xmun, ta’ Salamun, ta’ Żebulon; it-Talba ta’ Ġużeppi; il-kitbiet apokrifi ta’ Adam; ta’ Lamek; ta’ Ħabakkuk; ta’ Eżekjel; ta’ Danjel; ta’ Enok; ta’ Eldad u Modad u dak apokalittiku ta’ Ezra.

Uhud mill-apokrifi tal-Ġ.T. huma: il-Protovangelu ta’ Ġakbu jew it-Twelid tal-Madonna skont Ġakbu (tat-2 seklū w.K.) li fih stejjer dwar il-Madonna u t-twelid ta’ Ġesù; il-Vangelu tal-Pseudo-Mattew (tas-7 u t-8 seklū) li fih xi legġendi dwar meta San Ġużepp kien fl-Eġittu bil-familja tiegħu; id-dokument tad-Dormizzju tal-Madonna *Dormitio Mariae*, li jitratta dwar il-mewt jew ir-raqda tal-Madonna; il-Manuskritt 404: Arundel (tal-medjuevu) dwar it-twelid ta’ Ġesù; il-vangelu tal-infanzja ta’ Tumas jew l-Istorja tal-Infanzja skont Tumas li jirrakkonta ħafna mirakli tat-tfajjel Ġesù` u kif San Ġużepp bħala mastrudaxxa kien jaħdem u jagħmel l-imrieħet tal-injam u għodod oħra għall-għelieqi.

Insibu l-vanġelu Sirjak u Gharbi tal-Infanzja (tas-6 u 7 seklju); il-vanġelu Armen tal-infanzja (tas-seklju 6); il-*Liber de Infantia Salvatoris*; l-Istorja ta' Ġużeppi l-Mastrudaxxa (tat-2 seklju); il-Papiru 840: Oxyrhynchus, dwar il-ħajja pubblika ta' Ġesù; il-Papiru 2: Egerton, dwar il-ministeru ta' Ġesù; il-Vanġelu Sigriet ta' San Mark dwar il-ħajja ta' Ġesù; il-vanġelu ta' Pietru dwar il-mewt u l-qawmien ta' Kristu; il-vanġelu ta' Nikodemu jew l-Atti ta' Pilatu; il-vanġelu tal-Lhud; il-vanġelu tal-Ebjoniti; il-vanġelu ta' Barnaba; il-vanġelu ta' Bartilmew; il-vanġelu tal-Eġizzjani; il-vanġelu ta' Marcjone; il-vanġelu tat-Tnax-il Appostlu u l-vanġelu ħafna kontroversjali ta' Tumas. Għandna l-Atti ta' Ġwann; l-Atti ta' Pietru; l-Atti ta' Pawlu; l-Atti ta' Pawlu u Tekla; il-framment Kopt tal-Atti ta' Pawlu; l-Atti ta' Indrija; l-Atti ta' Tumas li hu xogħol tat-2 seklju u fih 170 kapitlu dwar l-għażla ta' Tumas sabiex jevanġelizza l-Indja u l-ġrajjet tiegħu hemmhekk. Għandna l-ittri ta' Pawlu lil Laodiċeja, lil Lixandrini u lil Seneca; l-ittra tal-Mulej; l-ittra ta' Abgar; ittra ta' Pietru; l-ittra ta' Pilatu lil Erodi; l-ittra ta' Erodi lil Pilatu; l-ittra ta' Barnaba; l-ittra ta' Lentulus; il-Mistoqsijiet ta' Bartilmew; l-Apokalissi ta' Pietru; l-Apokalissi ta' Pawlu; l-Apokalissi ta' Tumas; ir-Rakkont ta' Ġużeppi minn Arimateja dwar il-Mewt u l-Qawmien ta' Kristu, il-leġġendi ta' Pilatu; l-Istorja ta' Ġakbu, il-Kodiċi ta' Berlin dwar San Pietru; id-Diskors ta'

San Ġwann id-Divin dwar ir-raqda tal-Madonna; il-*Virtutes Andreae* dwar San Indrija; il-Psewdo Abdias dwar San Ġwann l-Appostlu u l-*Vindicta Salvatoris* dwar il-Veronika

Tagħrif mill-Apokrifi

Żewġ dokumenti li jagħtuna tagħrif dwar il-Madonna speċjalment dwar it-twelid, it-tfulija, il-ħajja u l-mewt tagħha huma l-Protovanġelu ta' Ġakbu u d-dokument li jismu r-Raqda ta' Marija, *Dormitio Mariae*.

Il-Protovanġelu ta' Ġakbu jew aħjar kif kien magħruf qabel 'it-Twelid ta' Marija skont Ġakbu' jew 'il-Vanġelu tat-Twelid ta' Marija', huwa wieħed mill-eqdem vanġeli apokrifi li nsibu. Dan aktarx inkiteb madwar is-snin 150/200 w.K., bil-ghan li jkabar il-glorja ta' Marija u jiddefendi l-Verġinità tagħha. Huwa msejjaħ ta' Ġakbu, għaliex hu meqjus li kitbu Ġakbu, il-qarib tal-Mulej u li kien appostlu ukoll, aktarx xi kuġin u mhux ħuh bħalma jipprova jispjega dan il-ktieb, għaliex jgħid li San Ġużepp kien mizzewweg qabel u safa armel bit-tfal u għalhekk jipprova jfisser b'dan il-mod żbaljat il-frazi tal-'aħwa ta' Ġesù fil-vanġeli u biex isalva fuq kollox il-verġinità ta' Marija. Aħna ngħidu li dawn l-'aħwa ta' Ġesù kienu kuġini tiegħu billi bl-Ebrajk il-kelma 'aħwa' għandha tifsira iktar wiesgħa minn kif nifmuha aħna u tfisser generalment 'dawk li jiġu minnek mid-demmi' bħalma huma l-kuġini jew qraba oħra. Dan ix-xogħol jurina fuq kollox


kif il-ġenituri tal-Madonna, San Gwakkinn u Sant'Anna ma setax ikollhom tfaġġ, sitwazzjoni ta' misthija kbira l-iktar fil-kultura biblika. Għalhekk huma jagħmlu wegħda lil Alla li jekk jagħtihom tarbija, huma lil din it-tarbija jikkonsagrawha lil Alla. Kitba apokrifika Armena ssemmi li din l-omm Anna welldet fis-seba' xahar tat-tqala, b'mod mirakuluż, fis-seba' siegħa tal-21 tax-xahar ta' Elul (l-aħħar xahar fil-kalendarju Lhudi, li jiġi bejn Awwissu u Settembru), u li jikkorrispondi għat-8 ta' Settembru, id-data li fil-Knisja niċċelebraw it-Twelid tal-Madonna.

L-istorja ta' Ġużeppi l-Mastrudaxxa' tirrakkonta fost l-oħrajn, l-aħħar snin ta' San Ġużepp. Dan huwa xogħol Grieg tat-2 seklju w.K., fejn jgħid li San Ġużepp kellu iktar minn mitt sena meta miet u

miet madwar is-sena 18 jew 19 A.D., qabel ma Ġesù beda l-hajja pubblika tiegħu madwar is-sena 30 A.D. Dan il-ktieb jagħti deskrizzjoni dettaljata tal-mewt ta' Ġużeppi fejn ifisser il-paċi u l-konsolazzjoni li kellu fil-punt tal-mewt tiegħu mdawwar b'Ġesù u Marija. Dan ix-xogħol kellu nfluwenza kbira fil-Knisja Kopta ta' Lixandra ġewwa l-Eġittu fejn teżisti festa li tfakkar meta miet San Ġużepp u li tiġi ċċelebrata fis-26 ta' Abib, li jiġi għall-bidu ta' Awwissu tal-kalendarju tagħna.

Il-Vanġelu ta' Tumas

Dan il-vanġelu apokrifu holoq ċertu interess matul is-snin u anke dak riċenti minħabba li jeżistu fih numru kbir ta' frażzjiet u kliem (*sayings, logoi*) ta' Ġesù, li però ma sabux posthom fil-kotba ispirati. Il-vanġelu huwa attribwit lil San Tumas



l-apostlu, it-Tewmi, dak li għall-ewwel iddubita mill-qawmien ta' Kristu.

Instabu żewġ verżjoniet ta' dan il-vanġelu. Wiehed kien instab fl-aħħar tas-seklu dsatax fost l-papiru *Oxyrhynchus* u jikkonsisti fi tliet frammenti Griegi: 1; 654 u 655, li huma tas-sena 200 w.K. It-tieni verżjoni hija Kopta u waħda kompluta, u tmur għas-sena 400 w.K. Tinsab fit-tieni kodiċi ta' Nag Hammadi qrib ix-xmara Nil fl-Eġittu fejn instab fl-1945 minn żewġ bdiewa, f'dik li hi meqjusa bħala s-sejba ta' libreriya shiħa njustika.

Il-vanġelu jikkonsisti f'114-il *logia*, u kważi kollha jibdedw bil-kelmiet: "Ġesù qal...". Fost dawn il-frazzjiet, insibu numru mhux hażin li juri xebh ma' frazzjiet ta' Ġesù kif

insibuhom b'mod speċjali f'Mattew. B'mod partikolari nistgħu nqabbluhom mad-diskors tal-Muntanja u l-kollezzjoni ta' parabboli f'Mattew kapitlu 13. Minn dawn il-114-il *logia* l-istudjużi moderni jsostnu li 79 minnhom huma paralleli mas-sinottiċi. Hdx minnhom huma varjanti tal-parabboli fis-sinottiċi. Tliet parabboli huma ġodda għal kollox. Għalkemm il-vanġelu ta' Tumas hu bbażat l-iktar fuq selezzjoni ta' materjal mill-vanġeli kanoniċi, iktar minn darba l-awtur ixaqleb għal tendenzi njustiċi l-kliem ta' Ġesù.

Konklużjoni

Fis-7 t'April 2006, ġie pprezentat manuskritt li fih il-kitbiet apokrifi: ta' l-Ewwel

Apokalissi ta' Ġakbu; l-Ittra ta' Pietru lil Filippu; Ktieb ta' Allogenes, ereżjarka tat-tielet seklu w.K.; u l-vanġelu ta' Ġuda l-Iskarjota. Uħud hasbu li dan il-vanġelu ta' Ġuda miktub mill-injustiċi qabel is-sena 180 w.K., kien xi skoperta ġdida; iżda infatti kien diġa' u mill-ewwel ikkundannat minn Sant'Irnew fit-tieni seklu w.K. (ara Adv. Haer. I 31,1). Għalhekk mela quddiem din il-kitba apokrifa wiehed irid joqgħod hafna attent qabel jiġi biex japplika l-kontenut tagħha. Żgur li dawn il-kitbiet mhux ta' min joqgħod fuqhom għaliex huma biss kelma ta' bniedem 'li tgħaddi' u mhux il-Kelma ta' Alla 'li tibqa' għal dejjem'.

Bibliografija

- CAMERON, R., *The Other Gospels: Non-Canonical Gospel Texts*, Philadelphia 1983.
- ELLIOT, J.K., *The Apocryphal Jesus. Legends of the Early Church*, Oxford 1996.
- GAMBLE, H.Y., *The Authority of the Bible*, New York 1985.
- HAVENER, I., "The Infancy Gospel of Thomas", in TBT 22 (1984) 368-372.
- KECK, L.E., "Scripture and Canon", in *Quarterly Review* 3 (1983) 8-26.
- KOESTER, H., *Ancient Christian Gospels: Their History and Development*, London - Philadelphia 1990.





IS-SAĊERDOZJU TA' KRISTU FL-ITTRA LIL-LHUD (4)

Noel Muscat ofm

L-aktar element importanti fit-tema dwar is-saċerdozju ta' Kristu fl-Ittra lil-Lhud hu l-aspett sagrifikali tal-mewt ta' Kristu fuq is-salib. Hu fuq is-salib li Ġesù jsir saċerdot u vittma li joffri lill-Missier sagrificċju perfett li jneħhi d-dnub darba għal dejjem. Hu jissigilla f'demmu l-patt il-ġdid, bl-espjazzjoni u l-offerta tiegħu nnifsu lill-Missier.

Kristu bhala qassis li joffri lilu nnifsu b'sagrificċju tal-Patt il-ġdid u ta' dejjem billi jxerred demmu fuq is-salib (9,11-23)

“Imma Kristu ġie bhala l-qassis il-kbir tal-ġid li ġa ġie. Hu daħal minn tinda aqwa u aktar perfetta li m'hijiex maħduma b'idejn il-bnedmin, jiġifieri m'hijiex ħolqien ta' din l-art; hu daħal darba għal dejjem fis-Santwarju, mhux bis-saħħa tad-demmm tal-mogħoż u ta' l-ġhogiela, imma bis-saħħa ta' demmu stess, u hekk kiseb fidwa għal dejjem. Jekk id-demmm tal-mogħoż u tal-ġniedes u l-irmied ta' l-ġhogiela mraxxax fuq dawk li huma mnigġsa jista' jqaddishom billi jagħtihom l-indafa tal-ġisem, kemm aktar id-demmm ta' Kristu, li bl-Ispirtu ta' dejjem offra lilu nnifsu vittma ħajja lil Alla, jista' jnaddaf il-kuxjenza tagħkom mill-ġhemil mejjet biex taqdu lil Alla ħaj!” (9,11-14).

L-awtur jiddeskrivi l-mewt sagrafikali ta' Kristu fuq is-salib fuq il-mudell tar-rit Lhudi tal-*Yom Kippur*, jew il-Jum ta' l-Espjazzjoni (Lev 16), meta l-qassis il-kbir kien jidhol bid-demmm ta' l-animali sagrafikati quddiem ix-xhieda tal-patt fil-qaddis tal-qaddis, biex hekk jaqla' mingħand Alla l-maħfra tad-dnubiet tiegħu u tal-poplu. Kristu daħal fit-tinda vera, din id-

darba b'demmu stess, biex imbagħad jgħaddi għas-santwarju veru, mhux dak tat-Tempju ta' Ġerusalem, imma s-santwarju tas-smewwiet fejn hu jsaltan fil-lemin tal-Missier bhala l-uniku Medjatur li jidhol għalina quddiemu.

Is-sagrificċju ta' Kristu mhuwix inqas veru mis-sagrificċji tal-animali tat-Testment il-qadim, imma hu bil-wisq aktar superjuri għalihom, għaliex jirrapprezenta impenn personali ta' bniedem li hu mingħajr dnub, u mimli ħajja bil-qawwa ta' l-Ispirtu s-Santu. Minn hawn tiġi l-qawwa tal-purifikazzjoni tal-kuxjenza li hu jwettaq biex jgħaqqad lill-bnedmin ma' Alla.

“U għalhekk hu medjatur ta' patt ġdid, testment ġdid, biex, wara li sehhet il-mewt għall-fidwa tal-ħtijiet li saru fi żmien il-patt ta' qabel, dawk li huma msejħin minn Alla jiksbu l-wirt ta' dejjem li hu wegħedhom. Fejn ikun hemm testment, ikun jeħtieġ li tixxandar il-mewt ta' min għamlu. Għax testment jibda jgħodd wara l-mewt, u ebda saħħa ma jkollu sakemm dak li jkun għamlu jibqa' ħaj. Kien għalhekk li anqas l-ewwel patt ma twettaq mingħajr demm. Għax Mosè, wara li nieda lill-poplu l-kmandamenti kollha kif titlob il-Liġi, ħa d-demmm ta' l-ġhogiela u tal-mogħoż flimkien mal-ilma, u bis-suf aħmar u l-friegħi

ta' l-issopu raxx l-istess ktieb u l-poplu kollu, u qal: ‘Dan hu d-demmm tal-patt li Alla ordnalkom’. Hekk ukoll raxx bid-demmm it-tabernaklu u t-tagħmir kollu tal-kult. Tabilhaqq, skont il-Liġi, tista' tgħid kolloxx jissaffa bid-demmm; u bla tixrid tad-demmm ma hemmx maħfra. Jekk mela kien meħtieġ li xbihat tal-ħwejjeg tas-sema jissaffew b'dawn ir-riti, dawn l-istess ħwejjeg tas-sema kellhom jissaffew b'sagrificċji aqwa” (9,15-23).

Ir-rit ta' espjazzjoni li għamel Mosè jsib għalhekk il-perfezzjonament tiegħu bis-sagrificċju waħdieni ta' Kristu, li fiħ il-kult tat-Tempju jsib il-milja tiegħu fil-kult tat-Testment il-ġdid tal-poplu sacerdotali tal-mifdijin.

Il-kelma Griega *diatheke* tfisser kemm patt kif ukoll testment. It-tradizzjoni tas-Septuaginta tuża din il-kelma biex tindika l-patt li Alla jagħmel mal-poplu tiegħu (ebrajk: *berit*). Kristu jinawgura f'demmu testment u patt ġdid.

Kristu li jidhol fis-santwarju veru tas-smewwiet bl-uniku sagrafikċju ta' l-ubbidjenza tiegħu lejn ir-rieda tal-Missier (9,24 – 10,18)

“Għax Kristu ma daħalx f'santwarju magħmul b'idejn il-bnedmin li hu biss xbieha tas-santwarju veru, imma

daħal fis-sema stess, biex issa jidher għalina quddiem Alla. U daħal hemm mhux biex minn żmien għal żmien joffri lilu nnifsu bħalma l-qassis il-kbir jidhol kull sens fis-santwarju biex joffri demm haddieħor. Li kieku kien hekk, kien ikollu jbati ħafna drabi sa mill-holqien tad-dinja, iżda issa deher darba għal dejjem, meta waslet il-milja taż-żminijiet, biex ineħhi d-dnub bis-sagrificċju tiegħu nnifsu. U kif hu miktub għall-bnedmin li għandhom imutu darba biss, u wara dan isir il-gudizzju, hekk ukoll Kristu, wara li offra lilu nnifsu darba biss biex jitgħabba bid-dnubiet ta' kulhadd, għad jerga' jidher darbòhra, mhux biex ineħhi d-dnubiet, imma biex isalva lil dawk li qegħdin jistennewh bil-

herqa" (9,24-28).

Mill-ġdid hawnhekk insibu riferiment għar-rit tal-Jum ta' l-Espjazzjoni jew *Yom Kippur*. Dan is-sagrificċju, kif ukoll l-olokawsti li s-sacerdoti kienu joffru kuljum fit-Tempju ta' Ġerusalem, ma kellhom l-ebda qawwa li jneħhu d-dnubiet tal-poplu. Kien għalhekk meħtieġ li jkun hemm sacrificċju wiehed u tassew effikaci li jkun jista' jelimina d-dnubiet. Dan kien biss is-sagrificċju ta' Kristu fuq is-salib.

"Għax ma jstax ikun li d-demm tal-gniedes u tal-mogħoż ineħhi d-dnubiet. Għalhekk Kristu meta daħal fid-dinja qal: 'Sagrificċju u offerta int ma ridtx, imma ġisem int hejjejt għalija; vittmi mahruqa u vittmi

għad-dnubiet lilek ma għoġbukx. Jien mbagħad għidt: 'Hawn jien, ġejt biex nagħmel ir-rieda tiegħek, O Alla, kif fil-ktieb hemm miktub fuqi' (S 40,7-9) ... B'hekk Alla neħha s-sagrificċji ta' l-ewwel biex iqiegħed flokhom tat-tieni. Bis-saħħa ta' din ir-rieda aħna konna mqaddsin, permezz ta' l-offerta tal-ġisem ta' Ġesù Kristu magħmula darba għal dejjem" (10,4-7; 9-10).

L-inutilità tas-sagrificċji ta' l-annimali kienet diġà ġiet affermata mill-profeti fit-Testment il-qadim (Is 1,11-13; Ġer 6,20; 7,22; Ħos 6,6; Għam 5,21-25; Mik 6,6-8). Il-profeta kienu jikkellmu dwar in-nuqqas ta' sinċerità quddiem Alla permezz ta' kult li ma kienx jikkorrispondi



ghall-impenn ta' ubbidjenza ghar-rieda ta' Alla. Fil-każ ta' Kristu, li joffri lilu nnifsu f'ubbidjenza totali lill-Missier insibu l-perfezzjonament tal-kult magħmul fl-ispirtu u l-verità. L-awtur jikkwota s-Salm 40, u jibdel l-espressjoni Ebrajka "widnejja inti ftahtli" fl-espressjoni "ġisem int hejjejt għalija", biex jindika l-offerta tal-ġisem veru ta' Kristu magħmula darba għal dejjem.

"Kull qassis iehor imur kuljum biex jaqdi l-ministeru tiegħu, u joffri u jerga' joffri l-istess sagrificcju, bla ma jistgħu qatt inehhu d-dnubiet. Imma Kristu, wara li offra sagrificcju wiehed għad-dnubiet, qagħad għal dejjem fuq in-naha tal-lemin ta' Alla, fejn qieghed jistenna sa ma l-ghedewwa tiegħu jitqieghdu

mirfes taht riglejha. Ghax hu b'offerta waħda għamel perfetti għal dejjem lil dawk li huwa jqaddes" (10,11-14).

B'hekk l-awtur ta' l-Ittra lil-Lhud jikkonkludi l-osservazzjonijiet tiegħu dwar is-sacerdozju perfett ta' Kristu, billi jindikah bhala l-uniku sacerdozju veru tat-Tesment il-ġdid. Il-Knisja tara f'din it-teologija l-baži tat-tagħlim tagħha dwar is-sacerdozju ministerjali, li hu sehem fl-uniku sacerdozju ta' Kristu, il-qassis il-kbir li daħal fis-smewwiet bis-saħħa tad-demmi li xerred darba għal dejjem fuq l-altar tas-salib, u li l-Knisja ggeddu ta' kuljum fiċ-ċelebrazzjoni tas-sagraficcju Ewkaristiku.



ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2011



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat €____

bħal abbonament għall-2011



Fl-Art Imqaddsa mal-Frangiskani - 2011

25 ta' Jannar - 2 ta' Frar 2011

Prezz: €1150

Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: comalt@ofm.org.mt

www.ofm.org.mt



Personagġi Rġiel fil-Bibbja

Mons. Lawrenz Sciberras



Għal min jixtieq iduq aktar il-benna u l-ġmiel tal-istorja tas-salvazzjoni, dan il-ktieb huwa grazzja. Bi stil sempliċi u mexxej, l-awtur iqegħidna fir-rakkonti u fil-kuntest vitali ta' dawn l-irġiel li huma wkoll, huma ħoloq f'katina twila ta' ġrajjet u avventuri fil-misteru ta' Alla.


Prezz: €10



Kummissarjat tal-Art Imqaddsa
8, Triq Santa Luċija,
Valletta, VLT 1188
Malta
Tel: 2124 2254
E-mail: comalt@ofm.org.mt
www.ofm.org.mt

L-Art Imqaddsa mal-Frangiskani

ċempel: 21242254



MELITEXE

MAGNIFICAT

✠ ISSEBBAH RUHI L-MULEJ, U "THENNA L-ISPIRTU TIEGHI BIL-FERH F'ALLA, L-HELLIES TIEGHI, GHAX HARES LEJN IZ-ZOGHOR TAL-QADDEJJA TIEGHI. * ARA, MIN ISSA MBIERKA JGHIDULI L-INSIELA KOLLA, GHAX HWE JJEG KBAR GHAMEL MIEGHI S-SETGHA-NI. * QADDIS HU ISMU, U L-HNIENA TIEGHI MIN NISEL GHAL NISEL MA' DAWK LI GHANDOM IL BEZGHA TIEGHI. * WERA L-QAWWA TA DRIEGHU, XERRED L-IMKABBRIN BIL-HSEBIJJET TA MOHHOM. NIZ-ZEL IL KBARAT MIT-TRON, U GHOLLA S-SEFLIN, XEBBA' L-MIGWEHIN BIL-GID, U L-GHONJA TELAQHOM FERGHIN. * HA HSEB ISRAEL, QADDEJ TIEGHI, FTAKAR FIL-HNIENA TIEGHI, BHALMA WIEGHED LIL VISSERIJETNA, GHAL ABRAHAM U NISLU GHAL DE-JJEM.